

TEXT DARK AND LIGHT

UNIVERSAL
LIBRARY

OU_182627

UNIVERSAL
LIBRARY

OP-901-29-3-76-5,000

OSMANIA UNIVERSITY LIBRARY

Call No **H 83**

Accession No **H. 1114**

Author **V 31 M**

व. म. लु. वि. व. सं. सं.

Title **मुसाहिबुल मुजाहिदीन 1951**

This book should be returned on or before the date last marked below

मुसाहिबजू

(ऐतिहासिक उपन्यास)

वृन्दावनलाल वर्मा, एडवोकेट

(लेखक—फांसी की रानी लक्ष्मीबाई, कचनार, मृगनयनी, पूर्व की ओर,
प्रेम की भेंट, बिराटा की पत्थिनी, भचल मेरा कोई,
छगन, गढ़ कु डार, हस-मयूर आदि)

दूसरा }
संस्करण }

मयूर-प्रकाशन
फांसी

{ मूल्य
{ १।।

प्रकाशक—
सत्यदेव वर्मा बी. ए., पल्ल-पल्ल. बी.,
मयूर-प्रकाशन, झांसी ।

द्वितीयवार १९५१

अनुवाद और चित्रपट-निर्माण आदि के सर्वाधिकार
प्रकाशक के अधीन हैं ।

मूल्य १॥)

Checked 1969

मुद्रक—
द्वारिकाप्रसाद मिश्र 'द्वारिकेश'
स्वाधीन प्रेस, झांसी ।

परिचय

छोट्टू नाई दतियाका रहने वाला था। जत्र मुझे मिला लगभग ८० वर्ष का था। उसने जीवन भर सिपाहगरी की थी। दतिया में बकाजू कोतवाल के सिपाहियों में नौकर रहा था। दतिया में अनेक पुरातन प्रथाओं के विध्वंस के साथ इसकी सिपाहगरी खत्म हो गई। इस उपन्यास की घटना उमो की बतलाई हुई है। इस उपन्यास के दो नायक मुसाहिर दलीपसिंह और रामसिंह धधेरा सच्चे हैं, शेष कल्पित हैं। उपन्यास को सत्र प्रमख-घटनाएं वास्तविक हैं। कोतवाल ने जिन प्रकार मुसाहिरज से बन्दक लेली थी वह घटना भी सही है। हमारा वर्तमान समय सवासौ वर्ष पहले की अवस्था का प्राकृतिक सिलसिला है। उस समय सामन्तयुग की समाप्ति प्रारम्भ हो गई थी, अब उस समाप्तिका अर्वाशष्ट मात्र है। उस समय उसमें कुछ सौंठव था अब ?

शुन्दावनलाल वर्मा

मुसाहिवजू

— १ —

चिड़ियाँ चुप थीं। मींगुर मकार रहे थे। तडका नहीं हुआ था। सायँ-सायँ चलने के बाद हवा मन्द पड गई थी और उसमें कुछ ठंडक भी आ गई थी। मनुष्यों का एक झुण्ड सुलगते हुये बोड़ो वाली बन्दूके लिये उस टीलेंदार बीहड़ वन में चुपचाप चला जा रहा था। कभी-कभी ये लोग एकाएक ठहरकर आहट ले लेते और फिर सपाटे के साथ चल देते थे। गिनती के २०-२५ आदमी होंगे।

सघन वृक्षों से ढँकी हुई एक छोटी-सी पहाड़ी पर चढ़ने के उपरान्त ये लोग अलग-अलग ऊँची-नीची टोरो पर छिपकर जा बैठे। एक टोर पर दो मनुष्य एक साथ थे। एक के पास बन्दूक थी और दूसरे के पास म्यान में बन्द तलवार।

धीरे-धीरे भोर हुआ। पूर्व दिशा के प्रति क्षण बदलने वाले रङ्गों की ओर इन लोगों का ध्यान न था। इनकी गडी आंखे वृक्षों के एक झुरमुट के तले प्रभाप्रच्छन्न अन्धकार में कुछ टटोल

रही थी। यह स्थान उस टोर के नीचे निकट ही था, जहां ये दो मनुष्य जा बैठे थे। आधी घड़ी पश्चात् दो आकार उस अन्धकार की ओर रेंगते हुये दिखाई पड़े। उन दो मनुष्यों में से एक ने बिलकुल दबे हुये स्वर में कहा—‘काकाजू, तेदुओ की जोड़ी है।’

दूसरे ने भी देख लिया था। संकेत में उत्तर दिया। तेदुओ को सन्देह हो गया। वे वही दब कर बारीकी के साथ टोह लेने लगे। रह-रहकर सिमटे। इन दोनों मनुष्यों ने सांम साधी।

इतने में और प्रकाश हुआ। भुरमुट के तले का अन्धेरा और खण्डित हुआ। तेदुओ के आकार स्पष्ट दिखलाई पड़ने लगे। उनकी चुल भी दिखलाई पड़ी। एक अदृश्य हो गया।

जिस मनुष्य को कुछ देर पहले ‘काकाजू’ शब्द से सम्बोधन किया गया था, उसने रञ्जक को तोड़ से छुला दिया। रञ्जक फुर्र-फुर्र हुई और फिर जोर का धड़ाका हुआ। उस धड़ाके के साथ ही एक चीत्कारमय गर्जन सुनाई पड़ा परन्तु उस क्षण वारूद के धुये के कारण कुछ स्पष्ट न दिखलाई पड़ सका। उसी समय बन्दूक चलाने वाले अपने साथी से दूसरे ने ज़रा जोर से प्रफुल्ल स्वर में कहा—‘काकाजू, नेदुआ अवश्य मारा गया।’ वाक्य समाप्त ही हो पाया था कि लोह-लुहान तेदुआ छलांग भर कर काकाजू-सम्बोधित व्यक्ति की छाती पर आ चढ़ा। छिपाव के स्थानों पर डधर-उधर जो लोग बैठे हुये थे, उनमें से ‘अरे’ निकला और कोई-कोई अपनी ही घबराहट के कारण हथियार समेत नीचे की ओर लुढ़क गये।

तेदुये के पित्रले पंजे चट्टान पर थे। एक पञ्जा बन्दूक चलाने वाले व्यक्ति के कन्ध पर पहुँच गया था और दूसरा हवा में तुला हुआ-सा था। उम पंजे के बड़े-बड़े नाखून निकले हुये थे। सिर पर बंधे हुये साफे में वे नाखून धँस गये। माफा हिला और खिसका। तेदुआ अपने प्रबल आक्रमण के धक्के को न सँभाल

सका। उसी चट्टान पर जरा फिसल कर तिरछा हुआ, सँभला और दूसरे आक्रमण के लिये दुगुने वेग के साथ तैयार हुआ।

तुरन्त दूसरे व्यक्ति ने फुर्ती से तलवार निकाल कर जोर का हाथ तेदुये की गर्दन और छाती के बीच में भर दिया। वार कसा हुआ था, परन्तु तुरन्त घात का काम न दे सका। तेदुये का पिछला धड़ चट्टान के नीचे की ओर फिसल कर रुक गया और सिर तलवार चलाने वाले शिकारी की जाघ पर जा अटकता। साथ ही पैने दात जाँघ में जा घुसे।

‘वाह पूरन ! वाह !’—बन्दूक चलाने वाले ने कहा—‘कैसा बढ़िया हाथ किया है।’

पूरन ने इस प्रशंसा की ओर ध्यान न देकर आहत तेदुये को अपनी जाघ पर से धकेल कर नीचे गिरा देने का प्रयत्न किया। मांस में दात अँटे हुये थे। अलग न कर पाया। पीड़ा हुई। तेदुये के मुँह का लोहू पूरन की जाघ के रक्त के साथ मिश्रित हो कर बहने लगा। पूरन जरा घबराया, कराहा। पूरन का साथी उसको पीड़ा का ठीक-ठीक कारण न समझ पाया और बगल में पड़ी हुई बन्दूक को फिर से भरने के लिये जल्दी में उठाया कि पूरन कष्टपूर्ण स्वर में बोला—‘काकाजू, इमने मरते-मरते मेरी जाँघ चबा डाली है।’

बन्दूक अलग रखकर वह व्यक्ति तेदुये के दातों को पूरन की जाघ से छुड़ाने का उपाय करने लगा। वलिष्ठ होते हुये भी वह व्यक्ति अपनी पूरी शक्ति का उपयोग न कर सका। चिल्लाकर बोला—‘क्या सब मर गये ? चलो, इधर।’

सबसे पहले एक बुढ़ा आया। हिम-सदृश श्वेत दाढ़ी थी। उसके दोनों सिरों कानों पर लिपटे हुये थे। लम्बो, छरहरी देह। बन्दूक हाथ में और तलवार बगल में। यह पूरन का दादा था।

‘राजा, आप ठहरो’, बुढ़ा बोला—‘मांस मे दाँत धँस गये है, मैं निकालता हूँ।’

बुढ़े ने दोनो पैर पूरन की जाँघ मे अड़ाकर हाथो के पूरे बल से तेदुये के दाँत जाँघ से छुड़ा लिये। जाँघ का बहुत-सा भाग बँधी हुई दाढ़ो मे बिधा चला आया।

‘रमू कक्का, आज मेरे प्राण पूरन ने बचाये है। मैं सोचता हूँ कि क्या देकर मैं इसके प्राण बचाऊँ।’

‘चिन्ता न की जावे, राजा’, बुढ़े रमू ने काँपते हुए स्वर मे कहा—‘अपने साथ मरहम-पट्टी का सामान है।’

थोड़े क्षण उपरान्त और शिकारो भी आ गये। कुछ लोग तेदुये के मारे जाने पर बधाई देने लगे, कुछ जरा दूरी से पूरन के घाव और मृत तेदुये के मिर को देखने लगे। उन लोगो के इस भाव पे उदासीनता का आभास पाकर पूरन के बन्दूक चलाने वाले उस साथीने आँख तरेरी और करारे स्वर मे कहा—‘तुरन्त मरहम-पट्टी करो।’

रमू बोला—‘आप कोई न छुओ। मुझको मरहम और पट्टी दे दो। मैं अभी बांधे देता हूँ।’

‘ठहरो। मैं इस काम को अच्छा जानता हूँ।’—काकाजू ने कहा।

— २ —

तेदुये पर बन्दूक चलाने वाले और मरहम-पट्टी का दृढ़ प्रस्ताव करने वाले दतियाराज्यान्तर्गत केरुआ के जागीरदार, जो ग्वालियर राज्य में है, मुसाहिब दलीपसिंह थे और रमू तथा पूरन जाति के मेहतर और मुसाहिब के सैनिक थे ।

अठारहवीं शताब्दी का अन्त हो गया था । भारतवर्ष में दूरवर्ती पश्चिम से आई हुई एक नई जाति द्वारा नई राजनीतिक संस्था स्थापित होती चली जा रही थी । बुन्देलखण्ड के रजवाड़ों के ऊपर सन्धियों के बन्धन पड़ चुके थे । नई संस्था की नई प्रणाली से बुन्देलखण्ड, अन्य प्रान्तों की तरह, सम्मोहित और संप्रभावित हो चुका था, परन्तु उनकी जकड़ में इतनी कठोरता नहीं आई थी कि परम्परायें और स्थानिक रीतियाँ स्मारकों के उत्सव-मात्र रह जायँ और जीने मरने की स्वाधीनता का उच्छ्व-वास निरोध के दबोचने वाले संयम में कस जाय ।

दतिया की परम्परागत अनियमित सेना में उस समय कई सहस्र सैनिक थे । केरुआ के मुसाहिब दलीपसिंह को बारह सौ योद्धा रखने का आदेश था । इसी प्रयोजनसे उनको बारह सहस्र रुपया वार्षिक आय की जागीर में सेहुड़े के पास चिरुली इत्यादि आठ गाँव मिले हुये थे । इन बारह सौ सैनिकों में से लगभग आधे मुसाहिब के पास आते जाते बने रहते थे, बाकी छ सौ के विषय में विश्वास था कि अटक पड़ने पर कहीं से बुला लिये जायँगे । पूरे बारह सौ दशहरे के दरबार के दिन भी हाजिरी देने न आते थे; परन्तु भीड़-भाड़ को देखकर बारह सौ का अनुमान कल्पनाशक्ति द्वारा कर लिया जाता था । किले में रखी हुई तोपें, जिनको श्रीवास्तव ने ढाला था और जिन पर उसका

नाम खुदा या ढला हुआ था, कल्पना में प्रत्येक टुकड़ी की चीज समझी जाती थी। थोड़े वर्षों पहले इन टुकड़ियों ने इन्हीं तोपों का प्रयोग दिल्ली के मुगलों की हरावल में दक्षिण और उत्तर में किया था। परन्तु अब वे किसी सम्भव घटनासम्पात के केवल सभावनीय प्रयोग की साधन रह गई थी और अब इन तोपों का गर्व इन टुकड़ियों को अग्रेजी तोपों के सामने उतना नहीं रहा था। युद्ध की शैली परम्परा में परिणित हो चुकी थी। नई सूक्ष्म वृक्ष के लिये कोई स्थान न रहा था। और यह परम्परा भी पारस्परिक बखेड़ों के समय जात-पाँत का अभिमान प्रकट करने के लिये ही अधिक उपयोग में आने लगी थी। युद्ध और योद्धा के नाम की लकीर पीटी जाने लगी थी। किसी सैनिक को थोड़ी सी भूमि और किसी को एक-एक दो-दो रुपये मासिक वेतन मिलता था। यह भी महीनों बकाया में पड़ा रहता था और कभी कभी बकाया बिना दिये लिये ही माफ भी हो जाया करता था।

परन्तु मुसाहिब दलीपसिंह का नियम था कि जब कभी जितने सैनिक उनके घर पर आ जाते, वे उनको भोजन कराते। भोजन के लिये दो-चार घण्टे का विलम्ब भले ही हो जाय; परन्तु कराया अवश्य जाता था।

इन्हीं सैनिकों में से मुसाहिब का एक शिकारी दल भी था। यो तो उनकी सेना में सभी जातियों और वर्गों के मनुष्य थे; परन्तु शिकारी दल में मेहतर अधिक थे। दलीपसिंह उदार थे, शिथिल थे, हठी थे, सहज विश्वासी और सहसाप्रवर्ति। छुआ-छूत के दम्भ को वे न मानते थे। इसीलिये उनके सैनिकों तथा अनुयायियों में छुआछूत का भेद भाव बहुत न था।

मुसाहिब दलीपसिंह ने बिना किसी सङ्कोच के कहा—‘नहीं तुम रहने दो। इस काम को मैं करूँगा।’ और उन्होंने अपने बहुमूल्य साफ़े में से एक टुकड़ा पट्टी के लिये फाड़ डाला। तब

और लोग जुट पड़े। थोड़े से पत्तों में पट्टी बँध गई। पूरन की शूरता की सराहना करने के बाद शिकारी तेदुये भी भीम काया और उसके रङ्ग के सौन्दर्य की प्रशंसा करने लगे। तब बुढ़ा रमू पूरन से बोला—‘अच्छा बहुत अच्छा हाथ कसा बेटा! पर राजा के निमक से कभी उच्छ्राण होओगे या नहीं इसमें सन्देह है।’

‘बन्वा’, पूरन ने बिना कोई कष्ट प्रकट किये हुये कहा—‘म्यान में न पड़ी होती तलवार, तो तेदुये को मचान के पास आने के पहले ही वहाँ का वही कतर कर फेंक देता।’

‘क्या!’ रमू चिल्लाकर बोला,—‘मुसाहिबजू के साथ बैठा शिकार खेलने और तलवार का म्यान में बन्द करके। तूने आज हमारे पुरखों की डुबोई होती।’

बेचारा पूरन सकपका गया।

दलीपसिंह ने कहा—‘इतनी सफाई के साथ कोई बन्दूक भी नहीं चला सकता था, जितनी सफाई के साथ पूरन ने तलवार चलाई।’

‘परन्तु’, सधे हुये गले से रमू बोला—‘ऐसे शिकार में इतनी असावधानी करने के कारण इसको दो लाते अवश्य लगनी चाहिये।’

पूरन मुस्कराने लगा और लोग फिर उसकी प्रशंसा करने लगे। मुसाहिबजू ने अपने गले का गुञ्ज उतारा और पूरन को पहना दिया। पूरन ने निषेध भी किया, पर वे न माने। गुञ्ज खरे सोने का था और उसमें कुछ जवाहर भी थे।

रमू की आँखों में आँसू आ गये। बोला—‘यह क्या किया राजा? इस तुच्छ सेवा के लिये इतना बड़ा पुरस्कार!’

‘यह तो कुछ भी नहीं है’, मुसाहिब ने उत्तर दिया, और पूरन को छाती से लगाकर बोले—‘आज से यह मेरे बेटे के बराबर हुआ।’

‘सो तो वह और हम सब आपके हैं ही ।’ रमू ने रोते रोते कहा—‘परन्तु यह क्या किया । छाती से लगा लिया । क्या किया यह ।’

उसी मण्डली में रामसिंह धधेरा नामक शिकारी भी था । यह कुम्हरा का निवासी था । मुसाहिब का दूर के नाते में साला होता था । बोला—‘तभी तो समय पड़ने पर ‘पूरन इसी छाती पर गोली भी तो लेगा ।’

रमू गला साफ कर बोला—‘सो तो राजा, वैसे भी अपने स्वामी के लिये छाती पर गोला-गोली ओढ़ लेने का हमारा धर्म है ।’

रामसिंह ने कहा—‘रमू कक्का, सिपाही को लात मारना धर्म में नहीं है ।’

— ३ —

वहीं जंगल में एक छोटा-सा गाँव था। गाँव तक कन्धों पर और वहाँ से दतिया खटिया पर पूरन को सावधानी के साथ ले आये। दतिया में दलीपसिंह का डेरा भरतगढ़ फाटक में लगा हुआ था। डेरे तक आते आते तोमरा पहर आने को आ गया। बड़ी धूप थी और तेज लू। उतरता जेठ होनेपर भी मेह की एक बूँद न पड़ी थी। सबके सब भूखे और प्यासे थे परंतु मुसाहिब के डेरे पर इतने मनुष्यों के खिलाने लायक भोजन सामग्री न थी, और उनका प्रण था कि जब तक अपने संगियों में से एक भी भूखा रहेगा, तब तक स्वयं अन्न ग्रहण न करेंगे।

उनकी पत्नी चरखारो के राजा की बेटा थी। वे भी उतनी ही उदार थी। अटक पड़ने पर अनेकवार उन्होंने मुसाहिब को अपने बहुमूल्य आभूषण दे दिये थे। कई बार गंसा करने के कारण उनके पास बहुत थोड़े आभूषण बचे थे। मुसाहिब के सौनक भी इस बात को जानते थे और उनमें से कई तो कभी कभी इस बात की चिन्ता में पड़जाया करते थे कि मुसाहिब-पत्नी के उपकारों का बदला कैसे चुकाया जाय। खाद्य सामग्री की कमी के कारण वे उम्र दिन-दिन चिन्ता में पड़ी। उन्होंने सोचा, सन्ध्या तक कुछ न कुछ प्रबन्ध हो जायगा। इस समय शर्बत से काम चलाती हूँ।

रानी ने रसोइनों से शर्बत बनाने को कहा। खाँड़ की खोज हुई। भाँड़े में केवल इतनी निकली, जितनी से मुसाहिब का और तीन-चार मनुष्यों का काम चल पाता। रसोइनों से खिसिया कर कहा—‘कहाँ गई ? कल तो बहुत रखी थी।’

एक रसोइन ने बिना बुरा माने हुये उत्तर दिया—‘खर्च क्या कुछ कम है ?’

‘अच्छा, एक पान बना लाओ’, मुसाहिब-पत्नी ने कहा, ‘तब तक मैं कुछ उपाय करती हूँ।’

रसोइन बीड़ा बनाने लगी। मुसाहिब-पत्नी, जो ‘चरखारी वाली सरकार’ कहलाती थी, आरसी में अपना मुँह देखने लगी। मुँह उतरा हुआ था। उन्होंने तुरन्त मुस्कराते की चेष्टा की। मनमें कहा, ‘जरा पानी मिला देने से काम चल जायगा।’ वे इस बात को प्रस्ताव का रूप देने वाली ही थी कि फिर गम्भीर हो गईं। बोली—‘बड़ी देर लगाई जरा-सा पान बनाने में।’

‘लाई तो।’—रसोइन ने व्यग्रता का कोई भी लक्षण न दिखलाते हुये कहा।

चरखारी वाली ने सोचा, बहुत पानी मिला देने से थोड़ीमी खाड़ का भी स्वाद फीका पड़ जायगा। रसोइन से कहा—‘अच्छा, ठण्डा पानी घर में है कि वह भी नहीं है?’

‘जाड़ों से पका सड़को में हिब-सा ठण्डा पानी भरा है’, सुपारी पर सरौना चलाते हुये रसोइन वाली—‘पेसा ठण्डा कि छूने से कपकपी लग जाय।’

चीख मुस्कराहट के साथ उन्होंने सन्देहपूर्ण स्वर में पूछा—‘गुड़ तो कदाचित् होगा ही नहीं?’

‘गुड़ के शर्वत से तो ठण्डा पानी ही अच्छा।’ रसोइन ने विवेकपूर्ण दृष्टि के साथ उत्तर दिया।

अपने को निस्सहाय समझकर चरखारी वाली ने एक सांस ली और मन में प्रश्न किया, ‘न जाने क्यों इतनी कड़ी गर्मी में शिकार खेलते हैं?’ रसोइन से बोली, ‘शिकार खेलना तो सरदारों का काम ही है, परन्तु जरा पानी पड़ जाय, तब बाहर जाया करे, तो अच्छा हो।’

रसोइन ने कोई जवाब नहीं दिया। पान देकर जरा हिचकिचाहट के साथ कहा—‘कितने लोगों के लिये रसोई

होगी ? हम लोगो को अभी से तैयारी करनी पड़ेगी, तब कहीं रात गये खाना बन पायेगा ।’

चरखारी वाली ने पान चबाते चबाते धीरे स्वर मे कहा—
‘मुसाहिबजू को शर्बत भिजवा दो और अन्य लोगो के लिये ठण्डा जल । समझी न ।’

रसोइन ने पहले से ही समझ रखा था, परन्तु अपनी समस्या को हल न होते देखकर ज़रा खीझ कर स्वामिनी की आज्ञा का पालन करने चली गई । इस बीच चरखारी वाली भण्डार मे गई । वहा देखा, तो रसोई की सामग्री पूरी नहीं थी । कहीं रसोइनें घबराहट को न परख ले, इसीलिये वे तुरन्त भंडार मे से निकल आईं और ठण्डे पानी से हाथ-पैर धोने लगी ।

थोड़ी देर मे उस रसोइन ने आकर कहा—‘भिजवा दिया ।’

— ४ —

पूरन को मुसाहिबजू ने अपनी ड्योढ़ी के एक कोने में लिटा दिया। पंखा भलने के लिये उन्होंने लल्ली नामक अपने एक लोधी सैनिक को आज्ञा दी। वह पंखा भलने लगा। नाई मुसाहिबजू के लिये हुक्का भरने को गया। इतने में बाहर रमू आ गया। उसने झपटकर लल्ली के हाथ से पंखा छीन लिया। बोला—‘यह क्रायदे के खिलाफ है।’

मुसाहिबजू के हठ करने पर भी रमू नहीं भाना। इतने में नाई हुक्का लेकर आ गया। मुसाहिबजू रमू के सामने हुक्का नहीं पीते थे। वह उनके पिता का साथी था और उसको मुसाहिबजू ‘रमूकक्का’ कहकर पुकारते थे। नाई भी इस बात को जानता था इसलिये उसने हुक्का एक तरफ रख लिया। रमू ने देख लिया। पूरन के बिस्तरे पर पंखा रखकर रमू वहाँ से चल दिया। कहता गया—‘राजा, मैं घर तक हो आऊँ।’

उसके चले जाने पर लल्ली ने फिर पंखा भलना आरम्भ कर दिया। मुसाहिबजू हुक्का पीने लगे। एक नौकर शर्बत, पानी के घड़े, लोटे और कटोरे ले आया। मुसाहिबजू ने हुक्का अलग रख दिया। प्यासे थे, उत्सुक दृष्टि से जल-पात्रों की ओर देखने लगे। शर्बत एक छोटे से लोटे में था और पानी घड़े में। जैसे ही पानी पिलाने वाले ने शर्बत का लोटा उनकी ओर बढ़ाया, वह बोले—‘पहले पूरन को।’

पानी वाला शर्बत के लोटे को एक ओर रखकर ठण्डे पानी के घड़े और लोटे को पूरन की ओर ले गया। घड़ा तो उसने एक ऊँचे स्थान पर रख दिया। लोटे से पानी ढालकर प्यासे पूरन को पिलाया। उसी समय एक सैनिक शर्बत का लोटा और कटोरा मुसाहिबजू के पास ले गया। कटोरे से मुसाहिबजू शर्बत

का पूरा लोटा खाली कर गये। फिर हुक्का सामने रखकर पूरन से पूछा—‘खूब मीठा है, पूरन ?’

‘मीठा, काकाजू !’—पूरन ने ज़रा आश्चर्य के साथ कहा। फिर तुरन्त सहज स्वर में बोला—‘बहुत ठीक है, काकाजू !’

मुसाहिबजू हुक्का पीने लगे और दूसरे लोग पानी। लल्ली ने भी पिया। पानी पिलाने वाले से कुछ दिल्लीगी में कुछ रिसियाना सा, बोला—‘हमें कोरा पानी ! कब को कमर निकाली है ?’

मुसाहिबजू का ध्यान आकृष्ट हुआ। पूरन ने अज्ञेय सकेत में लल्ली से कहा—‘तुम्हें न जाने क्या बान पड़ी है !’

‘क्या है पूरन ?’, मुसाहिबजू ने लापरवाही के साथ पूछा।

‘कुछ नहीं !’, पूरन ने विश्वास दिलाते हुए उत्तर दिया।

लल्ली ने मुँह फेर लिया। मुसाहिबजू को सन्देह हुआ। हुक्के की निगाली हाथ में पकड़े हुये वह बोले—‘क्यों जी, लल्ली को शर्बत नहीं दिया ?’

नौकर ने कोई उत्तर नहीं दिया। वह दूसरे लोगों को पानी पिलाने लगा।

‘क्या बात है ?’—मुसाहिबजू ने ज़रा जोर के साथ प्रश्न किया।

एक सैनिक ने पानी पीते-पीते कहा—‘शर्बत नहीं है, पानी है, दाउजू !’

‘क्यों रे ?’—मुसाहिबजू ने उत्तेजित होकर पूछा।

‘मैं क्या करता ?’—नौकर ने मुँह फेर कर उत्तर दिया।

मुसाहिबजू ने हुक्का सामने से हटा दिया। मुँह पर हाथ फेरकर कुछ सोचने लगे। एक क्षण बाद भीतर गये। खबर की गई। पत्नी से कहा—‘किसी को शर्बत, किसी को पानी ! यह क्या ?’

‘केवल आपके लिये शर्बत था, और सबके लिये पानी !’

‘क्यों ? यह भेद क्यों किया गया ?’

‘क्या किया जाता ?’

‘मैं ही सब-कुछ हूँ—ये लोग आपके कोई नहीं है ? मेरे सिपाही आपके कोई नहीं ?’

‘आपके सब-कुछ होने से ही मेरे भी कुछ-न-कुछ है ।’

पत्नों को उग्र होता हुआ देखकर मुसाहिबजू भी उत्तेजित हुये । बोले—‘किसी दिन पानी न होगा, तो क्या पिलावेगी आप ?’

‘जब तक मैं जीवित हूँ, तब तक तो क्ये नहीं सूखेगे । मेरे पीछे जो-कुछ हो ।’

मुसाहिबजू कुछ ठड़े पड़े । नरम स्वर में बोले—‘क्या इतनी भी खाड़ न थी । क थोड़ी-थोड़ी सब के बाट में पड़ जाती ?’

चरखारी वाली की उग्रता में अन्तर नहीं आया । बोली—‘थोड़ी वस्तु को बढ़ा देने का रसायन मुझको नहीं मालूम है ।’

मुसाहिबजू और नरम पड़े । बोले—‘पहले तो कईवार मैंने इस रसायन के उदाहरण देखे हैं ।’

‘अब भी देखियेगा ।’—ज़रा कम्पित स्वर में चरखारीवाली ने कहा ।

गम्भीर होकर मुसाहिबजू ने पूछा—‘क्या खाड़ मेरे ही लोटे में थी या और भी किसी को दी गई ?’

‘केवल इतनी ही कि आपको दी जा सके ।’—सरत उत्तर मिला ।

मुसाहिबजू ने ज़रा कठोरता के साथ कहा—‘यह बहुत बुरा हुआ । जो कुछ हो, सबके लिये एकसा होना चाहिये । मेरा जीवन मेरे सैनिकों से ही सार्थक है । मेरे लिये धिक्कार है, यदि मैं पेट भर खाऊँ और मेरे आदमी भूखे या अधपेटे रहें ।’

‘आज कदाचित् ऐसा ही होगा।’—चरखारी वाली ने भी निर्ममता के साथ उत्तर दिया।

‘तब मैं भी आज भोजन नहीं करूँगा।’ मुसाहिबजू ने कहा—‘हम सब लोग भूखे ही रहेंगे।’

भीठे स्वर में चरखारी वाली ने जवाब दिया—‘आज तो यह नौबत न आवेगी।’

मुसाहिबजू ढल गये। उन्होंने उत्सुकता के साथ पूछा—‘भोजन की काफी सामग्री है भण्डार में?’

चरखारी वाली ने हँसकर कहा—‘आपको हज़ारों भीतर की बातों से क्या प्रयोजन है? आन आपकी सेवा में कितने सैनिक हैं?’

एक क्षण सोच कर मुसाहिबजू बोले—‘ठीक ठीक नहीं मालूम। अभी समाचार मिलता हूँ परन्तु पूरे के लिये आज और आगे १०-१५ दिन तक विशेष भोजन का प्रबन्ध करना पड़ेगा। उसमें बहुत चोट आई है।’

‘मैंने सुन लिया है।’ चरखारी वाली ने कहा—‘उसने अपने निमक की बजाई है। उसकी सुश्रूषा बहुत अच्छी तरह होनी चाहिये।’

‘अब की बार किसानों ने पूरा लगान नहीं दिया है, इसी-लिये बीच-बीच में अटक पड़ जाती है। क्या करे, कहीं कोई युद्ध भी नहीं होता है, जिससे सिपाहियों का कुछ दिनों काम चले।’ मुसाहिबजू कहते चले गये—‘उनकी संख्या कम भी नहीं की जा सकती है। अंग्रेजों के साथ सन्धि हो जाने पर भी सिंधिया की ओर से खुटका बना रहता है। किसी दिन अंग्रेजों और गराठों की फिर छिड़ जावे, तो हमारे हाथियारों की भी जङ्ग लूटे।’

चरखारी वाली इसप्रकार का मन्तव्य अनेक बार सुन चुकी थी। बोली—‘सैनिकों की संख्या कम न की जावे। आप बारह सौ योद्धाओं के नायक हैं। उनमें कमी होने से आपके प्राचीन गौरव को बट्टा लगाने का डर है।’

मुसाहिबजू ने एक ओर देखकर कहा—‘यदि उस समय पूरन ने अपने प्राणों की होड़ न लगाई होती, तो तेदुआ तो मेरी छाती पर आ ही गया था।’

‘आप क्या तबा लगा कर नहीं गये थे?’—चरखारी वाली ने दृष्टि गड़ा कर पूछा।

मुसाहिबजू ने उत्तर दिया—‘शिकार में तबा लगा कर कोई नहीं जाता।’

‘पूरन की मरहम-पट्टी का तो अच्छा प्रबन्ध हो गया है?’ उन्होंने दूसरा प्रश्न किया।

मुसाहिबजू ने उत्तर दिया—‘वह तो हो गया है। अब उसके लिये विशेष भोजन का प्रबन्ध हो जाना चाहिये। कदाचित् उसको बिलकुल अच्छा हो जाने में एक महीना लग जावे। तेंदुये के दाँत और नाखून में विष होता है।’

‘जानती हूँ’—चरखारी वाली बोली—‘नाहर की अपेक्षा बहुत कम भयानक होता है। उसके भोजन का उचित प्रबन्ध हो जावेगा।’

मुसाहिबजू वर्तमान समस्या को इस तरह सुलभी देखकर सन्तोष के साथ ह्योढ़ी में लौट आये। अपने साथियों से कह दिया कि बहुत शीघ्र रसोई तैयार हुई जाती है। खाँड़ वाली बात की कसक जी से निकल गई। ‘नाहर की अपेक्षा बहुत कम भयानक होता है’ ज़रूर ज़रा देर तक याद रहा।

अकेली रह जाने पर चरखारी वाली की आँख में छोटा सा आँसू आ गया। इसको पोंछ डाला। सोचने लगी, 'शिकार में तवा लगाकर नहीं जाते, तो युद्ध में क्यों जाते हैं? आक्रमण और आत्म-रक्षा का तो अखण्ड सम्बन्ध है।' फिर भीतर जा कर एक सन्दूकची में से अपनी रत्न-जड़ित स्वर्ण-पहुँचियाँ निकाली। मन में कहा, 'बहुमूल्य हैं, इस समय धरोहर रखकर पाँच सौ रुपये मँगा लेने से कुछ दिनों काम चल जावेगा। तब तक उगाहा का रुपया आ जावेगा।' प्रधान रसोइन को बुलाकर कहा—'कितने लोगों के लिए खाना बनेगा, इसका पता लगाओ।'।

उसने उत्तर दिया—'पता लगा लिया है। बहुत है। भण्डारे में ।'

चरखारीवाली ने बात पूरी नहीं होने दी। कहा—'घबराओ मत, अन्नपूर्णा सहायता करेगी। लहली लोधी को बुलवा लो।'

रसोइन प्रश्न-सूचक दृष्टि से देखने लगी। वह मुस्कराकर बोली—'ये पहुँचिया उसको देकर कुर्छा के यहाँ भेज दो। पाँच सौ रुपये इसी समय ले आवे। रुपये आते ही तुरन्त भण्डार की कमी को पूरा करो और भोजन तैयार करो। मुसाहिबजू और उनके सैनिक थके-मादे हैं। पूरन को हलुआ और खीर दो—आज सभी को हलुआ और खीर दो। भूलना मत। मैं पूरन को कुछ पारितोषक भी दिया चाहती हूँ।'

'वह उसका पहले ही मिल गया है।' रसोइन ने कहा—'राजा ने अपने निज के पहिनने का गुञ्ज पूरन को पहना दिया है।'

मुसाहिब-पत्नी बोली—'चलो, भरा बोका हल्का हुआ।' दूसरी ओर मुँह फेर कर उन्होंने एक हल्की-सी आह खीची।

फिर उसी क्षण सम्मुख होकर रसोइन से कहा—‘सेनापति के लिये उनके योद्धा ही सब कुछ होते हैं।’

‘अब आप और कुछ पारितोषक न दीजियेगा।’ रसोइन ने सम्मति दी—‘जरा जरा-सी बात पर पुरस्कार लुटाने से पाने वालों का स्वभाव बिगड़ जाता है।’

मैं पुरस्कार के सिद्धान्त को जानती हूँ। तुम इन पहुँचियों को लल्ली द्वारा कुञ्जी के पास भेज दो। जल्दी जाओ।’

रसोइन पहुँची की जोड़ी लेकर चली गई। चरखारी वाली सोचने लगी, ‘अपने पहनने का गुञ्ज भी दे दिया। मैंने लच्छ नहीं कर पाया, नहीं तो पूछती। परन्तु पूछकर क्या करती? रीता गला भला नहीं मालूम पड़ेगा। गुञ्ज का प्रबन्ध भी शीघ्र ही होना चाहिये। पर इस समय कुछ नहीं कर सकती हूँ। क्या करूँ, बड़ी विपद है। अब गाँठ में और कोई णसे आभूषण भी नहीं है। घर जाऊँ, तब कुछ ठीक पड़े।’

— ५ —

कुछ्ठी सेठ पड़ौस में ही रहता था। लल्लू पहले भी कई बार अटक-भोर के समय इसी तरह मुसाहिब-पत्नी के आभूषण कुछ्ठी के यहाँ गिरवी रख चुका था। गिरवी रखने के बाद फिर आभूषण कभी नहीं छुड़ाये जा सके। व्याज इतना बढ़ा कि कुछ्ठी भी न दिया जा सका। मुसाहिबजू को भी मालूम था। वे आशा करते थे कि किसी अदृष्ट अचानक साधन द्वारा कभी इतना धन हाथ आ जायगा कि सब आभूषण, कदाचिन् एक ही दिन में, छुड़ा लिये जायेंगे, अथवा किसी दिन किसी अदृष्ट आकस्मिक घटना द्वारा कम न किये जाने योग्य व्यय बिलकुल कम हो जायेंगे और जागीर की आय से ही सारा ऋण चुका दिया जायगा। इसीलिये वे व्याज देने की चिन्ता में अपने को बहुत कम खपाते थे। और जब तक पत्नी के आभूषण ठेल दिये चले जाते थे तब तक त्रास को मन में बसाने की आवश्यकता ही क्या पड़ सकती थी ?

लल्लू कुछ्ठी के घर गया। उस समय कुछ्ठी घर पर नहीं था। उसकी लड़की थी। सुभद्रा नाम था। युवावस्था-प्राप्त विवाहित स्त्री थी। पतिगृह में सुख न मिलने के कारण प्रायः बाप के पास रहती थी। ४-६ महीने में विवश होकर जब उसको पति के घर जाना पड़ता था, तब दो-चार दिन रह कर फिर मायके चली आती थी। घर में बाप के सिवा और कोई न था। वह पति के यहाँ से कुछ्ठी महीने हुये लौटकर आई थी।

कुछ्ठी को घर में न देखकर लल्लू ने प्रछा—‘कच्चा कहाँ गये है ? तुम कब आईं ?’

‘कहाँ बाहर गये हैं। आते ही होंगे।’—सुभद्रा ने अपने काले बालों को जरा-सा ढाँकते हुये कहा, परन्तु अन्तिम प्रश्न का उसने कोई उत्तर नहीं दिया।

लक्ष्मी दरवाजे के पास बैठ गया। एक ओर देखते हये बोला—‘बहुत दुबली हो गई हो।’

‘जी अच्छा नहीं रहा।’

‘कोई दवा खाई?’

‘मैं दवा नहीं खाती।’

‘कक्का मे कइगा कि तुम्हारी अच्छी तरह चिकित्सा करा दे।’

‘भगवान मेरी सुनले, तो पूरी चिकित्सा हो जावे’—सुभद्रा मुस्कराई। उरुकी मुस्कराहट से मादकता थी।

लक्ष्मी ने जोश के साथ कहा—‘ऐसा मत कहो। गुनने मे बुरा मालूम होता है।’

सुभद्रा घर के एक भीतरी कोठे मे चली गई। लक्ष्मी रह-रह कर उसी ओर देखने लगा। कभी-कभी सड़क की ओर भी देख लेता। थोड़ी देर के बाद सुभद्रा भीतर से ही बोली—‘शायद कक्का को आने में विलम्ब हो जाय।’

लक्ष्मी ने कहा—‘तुम तो कहती थी कि वह आते ही होंगे।’

‘कहीं कोई काम लग गया, तो अटक भी तो सकते है।’—सुभद्रा भीतर से ही बोली।

‘मैं तब तक नहीं टलने का, जब तक कक्का नहीं आते।’ लक्ष्मीने निश्चय प्रकट किया—‘मुझको उड़ा आवश्यक काम है।’

सुभद्रा कोठरी से बाहर नहीं आई। वही से बातचीत करती रही—‘क्या काम है?’

‘इतनी दूर से चिल्लाकर नहीं बतलाया जा सकता।’

‘दूर क्या है?’

‘तुम।’

सुभद्रा ने इस पर कुछ नहीं कहा। लक्ष्मी भी चुप बैठा रहा। जिस कोठरी में सुभद्रा चली गई थी, वहाँ से कभी उसकी चूड़ियां और कभी पैजनों की आवाज आने लगी। लक्ष्मी कभी सड़क पर

से आने-जाने वालों को देखता और कभी उस आवाज को सुनता । उस तरह कुछ समय हो गया ।

जमुहाई लेकर लल्ली ने पछा—‘सुभद्रा क्या सो गई ? इसीलिये तो जी अच्छा नहीं रहता ।’

कोठी में से सुभद्रा की हँसी का स्वर सुनाई पड़ा । उत्तर दिया—‘तुम जाग रहे हो, मैं सो रही हूँ ।’

लल्ली—‘पेसा कब तक होता रहेगा ?’

सुभद्रा—‘जब तक जीवन है ।’

लल्ली—‘जीवन का कौन ठिकाना है ?’

सुभद्रा—‘हमारा भी तो कोई ठिकाना नहीं ।’

लल्ली—‘अन्धे कोठे में से । सी बात मत कहो ।’

सुभद्रा—‘तुम्हारे पास तो उजेला है ।’

लल्ली—‘अकेले तो अधेरा-उजेला दोनों बराबर है ।’

सुभद्रा—‘टुकेले से उजेला भी अधेरा तो जायगा ।’

लल्ली—‘और अधेरा उजेला ।’

सुभद्रा—‘आज तो बड़ो अड पकड़ रहे हो ।’

लल्ली—‘अपने मन से पछो । जब रो आई, दिखलाई तक नहीं दी ।’

सुभद्रा—‘मन ही तो बतला रहा है । किसी मतलब से आये होंगे ।’

लल्ली—‘मतलब न होता, तो मसाहिबजू के यहा ही न चिलम-तम्बाकू चलती ।’

सुभद्रा—‘तम्बाकू चिलम दे जाऊँ ?’

लल्ली—‘किमी लहाने सही, अन्धी कोठरी तो छोड़ो ।’

सुभद्रा मस्कराती हुई बाहर आई । चिलम तम्बाकू दो और एक ओर बँट गई । तम्बाकू भर कर लल्ली चिलम पीने लगा ।

सुभद्रा निकटवर्ती ग्राम बड़ौनी में ब्याही थी। लक्ष्मी ने धुआँ खींचते-खींचते पूछा—‘बड़ौनी क्या जल्दी जाना होगा?’

लक्ष्मी सुभद्रा का पुराना परिचित था और दिल्लगी करना तथा चिढ़ाना अपने अधिकार के भीतर की बात समझता था। सुभद्रा उस पुराने परिचय के व्यवधानों में अपेक्षा और उपेक्षा दोनों अवगत करने लगी थी। बोली—‘जल्दी जाऊँ या देर से, तुमको क्या पड़ी है?’

लक्ष्मी ने उत्तर दिया—‘पड़ी है तभी तो पूछा।’

सुभद्रा—‘फिर इतने दिनों बाद आकर क्यों पूछा?’

लक्ष्मी—‘हमने तो हाल ही में मुना था।’

सुभद्रा—‘भूठे हो।’

लक्ष्मी—‘सच्ची बात है, सुभद्रा। सपाही है। इधर-उधर के काम लगे रहते हैं। फुरसत ही नहीं मिलती।’

सुभद्रा—‘रोज तो तुमको यहाँ से निकलते देखती हूँ।’

लक्ष्मी सड़क की ओर देखने लगा। बोला—‘वे दिन कैसे मीठे थे, सुभद्रा। कभी नहीं भूल सकता हूँ।’

सुभद्रा चिढ़कर बोली—‘न कोई दिन मीठे होते हैं और न खट्टे। अपने मन की दशा पर निर्भर है।’

लक्ष्मी ने मधुरता के साथ प्रश्न किया—‘तुम्हारा मन कैसा है, सुभद्रा?’

सुभद्रा ने मुँह फेरकर उत्तर दिया—‘जैसा तुम्हारा नहीं है।’

लक्ष्मी ने उच्चे जित होकर कहा—‘कभी परीक्षा कर लेना। या तो मुसाहिबजू के लिये गर्दन दे सकता हूँ या तुम्हारे लिये।’

सुभद्रा बोली—‘देखूँगी।’

इतने में सामने से सुभद्रा का पिता कुल्ली आता दिखाई पड़ा। सुभद्रा ने भौंहे चढ़ाकर कहा—‘तुम्हारे लिये यह बड़ी देर से बैठे हैं।’

लल्ली बोला—‘एक चिलम तम्बाकू भी पी चुका हूँ।’

कुञ्जा ने पौर में जूते उतारते हुए आदर पूर्वक पूछा—‘माते को छालिया नहीं खिलाई ?’

सुभद्रा ने उत्तर दिया—‘तम्बाकू के सामने छालिया को कौन लेने लगा ?’

कुञ्जी को असन्तोष नहीं हुआ। वृद्ध कुञ्जी की सुभद्रा वय-प्राप्त लड़की थी। लल्ली प्रसिद्ध मुसाहिबजू का पदगौरवान्वित सैनिक था और मुसाहिबजू के गहने गिरवी रखने के लिये बहुधा यहीं आया करता था। यद्यपि लल्ली और सुभद्रा के वास्तविक सम्बन्ध की बात उसको मालूम न थी, तथापि वह उनके प्रासंगिक सम्पर्क में कोई असुविधाजनक सन्देह अनुभव नहीं करता था। उसका काफी लेन-देन था; परन्तु वह उसकी सीमा को सदा संकुचित प्रकट किया करता था और अपना रहन-सहन इतना सादा, यहाँ तक कि दुःखा, प्रदर्शित करता था, जिसमें उस समय के मंफ़ट और अशान्ति में कोई उसकी असाधारण लोगो में गिनती न कर सके।

कुञ्जी ने एक चिलम और तैयार की। लल्ली को देकर शिष्टता के साथ आने का कारण पूछा। लल्ली ने चरखारी वाली सरकार को सोने की जडाऊ पहुँचियों सामने रखकर कहा—‘पाँच सौ रुपये इसी समय चाहिये।’

ललचाई हुई आंखों को एक ओर अनयन्त्रित करके कुञ्जी बोला, ‘माते, हम तो मुसाहिबजू को चाकरी के लिये सदा हाजिर हैं, परन्तु आप ही सोचो, कितना पिछला हिसाब पड़ा हुआ है और इसी समय इतने रुपये तो शायद ही घर में निकले।’

लल्ली ने सुभद्रा का लिहाज करते हुए कहा—‘रुपये के, आपके यहाँ, भगवान ने भण्डार भर रखे हैं। रह गया हिसाब, सो जितना रुपया मुसाहिबजू के यहाँ गया है, सब सोने के जेवर पर

गया है। उठाने आवेगे, तो आपका ब्याज और असल देगे, नहीं तो सोना तो आपके हाथ में है ही। कही सुभद्रा, ये गलत तो नहीं कहा ?

सुभद्रा ने साधकर उत्तर दिया—‘न मुझको गहने से प्रयोजन है और न रुपये से। मुझको तो चैन से रोटी खाने को मिल जाती है, और मुझको करना ही क्या है।’

कुखी बोला—‘माते, जो-कुछ मेरे पास चार पैसे को गृहस्थी है, इसी लड़की के लिये है। उड़ाना मे एक व्याह है, इसलिये एकाध वार और भेजूंगा, फिर ता जो कुछ रूखो-सूखा यहा मिले, यही रहेगी। मेरे अब हाथ-पैर नहीं चलते। यह हांशियार है। थोड़ी-सी पूंजी का जो मेरा लेन-देन है, मला लेंगी।’

लक्ष्मी ने कहा—‘सुभद्रा, जाओ-तो पाच सौ रुपये निकाल लाओ। मुझको शीघ्र ही मुसाहिबजू के यहा हाजिरी देनी है। लो सेंठ, तुम सोना और इसके जवाहिर परख लो।’

‘क्या परखना है।’—कहते हुये कुखी ने बारीकी के साथ पहुंचियों को परखा। बाप का सकेंत पाकर सुभद्रा रुपया लेने भीतर चली गई।

कुखी बोला—‘आपने कहा, सो बिलकुल ठीक है, परन्तु गहने पर गहना रखते जाने से रुपये का तो आना ही रुक जाता है। जब तक हिंसाव न हो जाय या यह हुकुम न हो जाय कि गहना असल और ब्याज में डुवों दिया, तब तक बेच नहीं सकता और बिना बेचे रुपया हाथ आ नहीं सकता। आप हा वतलाओ क्या करूँ ? छोटा-सा लेन-देन है। थोड़े रुपये कभी कभी आ जाते हैं। अब य इकट्ठे पाच सा रुपये चल बुरा न माना जाय, यदि कोई बड़ी रकम भागने वाला साना लेकर आ जाय, तो नाही करनी पड़ेगी, क्योंकि दना फैलान के लिये लेना गिनती में पहले है।’

लल्ली उपयुक्त व्याख्या के चिन्तन में चिलम पीता रहा परन्तु बोला कुछ नहीं। सुभद्रा पाँच सौ रुपये लेकर आ गई। लल्ली के सामने रख दिये। लल्ली ने गिन कर वाप लिये। बुझी पहुचियों को सावधानी के साथ रखने के लिये भीतर चला गया। सुभद्रा उसके पीछे-पीछे जाने को हुई।

लल्ली हँसकर बोला—‘आगे कभी रुपये की जरूरत पडी, तो सेठ से न माग कर तुमसे लूँगा।’

सुभद्रा ने मुस्कराकर कहा—‘मेरे पास क्या रखा है? गहना क्या, मोती-जवाहर भी लाओगे, तो मुझसे कुछ न पाओगे।’

लल्ली धीरे से बोला—‘कुछ तो पाऊँगा।’

कोठरी में प्रवृष्ट पिता की ओर देखते हुये सुभद्रा ने कहा—‘मेरे पास थोड़े से ये चादी के जेवर हैं और एकाव हल्का सा सोने का है। पैसा-कौडी गाठ में एक नहीं। मैं क्या लेन-देन करूँगी?’

लल्ली बहुत धीरे से कहता हुआ चला गया—‘बतलाऊँगा, तुम्हारे पास क्या है।’

- ६ -

मराठी सेनाएँ अंग्रेजों की सेनाओं से हार चुकी थी, अर्थात् मराठे राजाओं द्वारा परिचालित राजनीति में विभक्त—यद्यपि फ्रांसीसी, जर्मन इत्यादि यूरोपियन सेनानायकों द्वारा शिक्षित—भारतीय सेनाएँ अंग्रेज—राजनीति से परिचालित अंग्रेजों द्वारा शिक्षित भारतीय सेनाओं से हार गई थी। ग्वालियर, इन्दौर इत्यादि प्रबल मराठे नरेश अंग्रेजों की सन्धियों को कबूल कर चुके थे परन्तु उनके हृदयों ने अंग्रेजों के लोभ को मान लिया ही, सो नहीं हुआ था। सामाजिक अशान्ति के बाहरी चिन्ह कम हुये दिखलाई पड़ने थे, परन्तु लोगों के मन में विश्वास नहीं बैठा था कि जो कुछ परसों तक होता रहा था, वह कल फिर संन हो उठेगा। खार खाये किसी ऊबट बड़ो का बाट जोड़ रहे थे। व्यापारीवर्ग कुछ सौम लेने लगा था, परन्तु दम कय उग्वड बैठे, इनकी धुक-धुक लगी हुई थी। चाहे जित तरह की शक-कुल कहानी को कोई भी भयभीत व्यक्ति विश्वास किये जाने की आशा पर उत्पन्न, विकसित और विस्तृत कर सकता था।

राजा विजयबहादुर सिंह को उनके विश्वस्त हरकारों ने समाचार दिया कि ग्वालियर-राज्य दतिया पर आक्रमण करने की गुप्त योजना कर रहा है और शायद बड़ौनी के जागीरदार ग्वालियर का साथ दे। ग्वालियर से दतिया की कई बार खटकी थी, जिसमें किसी प्रकार दतिया-राज्य ग्वालियर में सम्मिलित होने से बाल-बाल बचता गया था। बड़ौनी के जागीरदारों से दतिया का मनमुटाव और अंग्रेजों के देहान्त के बाद से ही चला आया था, परन्तु कोई ऐसी घटना नहीं हुई थी, जिससे इस मनमुटाव को तोप-तलवार का रूप मिल पाया हो। फिर भी वातावरण में शक की प्रधानता थी। अंग्रेजों के साथ सन्धि

हाल ही में हुई थी। उनकी सहायता अपने हिन्दों की रक्षा के निमित्त जैम और रईम लेते थे, वैसे ही दूनिया-राज्य भी ले सकता था, परन्तु अपने को मजबूत बना लेने पर बाहर के मित्र भी प्रचण सहायता दे सकते हैं, यह मोचकर राजा विजयवहा-दुर सिंह ने और उनके सम्मतिदाताओं ने पहले अपनी सेना को बली बनाने और फिर अङ्गरेजों को सहायता के लिये न्योतने का निश्चय किया।

राजा ने मुसाहिबजू दलीपसिंह को बुलाया। बुलाने के पहले ही मुसाहिब को बुलावे का उद्देश्य विदित हो गया था। उन्होंने अपने खाम आदमी जागीर के और आस-पास के गावों में तुरन्त सैन्य संग्रह के लिये भेज दिये।

दरबार में राजा मसनद पर थे। तकिया से टिके हुक्का पी रहे थे। दीवान और थोड़े से अन्य विशिष्ट दरबारी अदब के साथ नीचे बैठे थे। मुसाहिब भी मुजरा करके यथास्थान बैठ गये। राजा ने आदर के साथ दलीपसिंह से कहा—‘मुसाहिबजू कुछ खटका सुनने में आया है। आशा है कि सकट भगवान की दया से आयगा नहीं, परन्तु जमाना अच्छा नहीं है, इसलिये अपनी सेना को चाक-चौबन्द रखना चाहिये।’

दीवान बोला—‘महाराज की मर्जी ठीक हुई है। मुसाहिबजू की सेना तो तैयार ही रहती है। यदि कोई कसर हो भी—मेरी समझ में कमर बिलकूल नहीं है—तो शीघ्र पूरी हो जायगी।’ दीवान जानता था कि मुसाहिब दलीपसिंह राजा के प्रियपात्र है; परन्तु वह राजा की चिन्ता से भी परिचित था।

मुसाहिब ने नम्रता और दृढता के साथ कहा—‘दीनबन्धु की जो आज्ञा हुई है, उसका पालन तुरन्त होगा।’

राजा—‘आपके पास १२०० सिपाही हैं?’

मुसाहिब—‘हाँ महाराज, और भी बढ़ाये जा सकते हैं।’

राजा ने मन में खजाने की ओर आंग्र फेरकर कहा—‘नहीं इतने ही चौकम रकभों। बढाने की जरूरत नहीं है। बात सधते सधते अङ्गरेजों का भी गहायता आ पटुचेगी। सन्धि-पत्र में शर्त है।’

कहा किसी ने नहीं परन्तु सोचा सभी ने कि जैसे अनेक पूर्व सत्ताधारियों ने सन्धि-पत्रों की अवहेलना की, उसी प्रकार अङ्गरेज भी कर सकते हैं। इसलिये यही निश्चय स्थिर किया गया कि सेना इकट्ठी करके तैयार हालत में रखली जाय।

इनके उपरान्त शिकार और आमोद-प्रमोद के प्रसङ्ग में दरबार का वार्तालाप सरक गया।

राजा—‘उस तेदुप्रे की छाल बनवाली ? सुना है, बड़ा था।’

मुसाहिब—‘हाँ दीनबन्धु, बड़ा था। परन्तु गले की खाल कट जाने के कारण मेरे पसन्द नहीं आई। एक साधू ने भजन के लिये माँग ली, सो मैंने दे दी।’

दीवान—‘वही साधू होंगे, जो आदे के बाग में ठहरे थे ?’

मुसाहिब—‘जी हाँ, कुछ दिनों ठहरे थे—’

राजा—‘रामसागर पर एक साधू ठहरे है। उन्होंने खबर दी है कि पास ही डांग में नाहर की जोड़ी ठहरी हुई है।’

मुसाहिब—‘महाराज, सेहुडे के पाम से भी नाहरो का समाचार आया है।’

राजा—‘पिछली बार सेहुडे जाते हुये इन्द्रगढ़ में जलसे के लिये रुक गये थे और फिर दतिया लौट आना पड़ा था। वहाँ तक पहुँच ही नहीं पायें।’

दीवान—‘दिल्ली से एक बीनकार आये है। गोसाईं है। बड़ी तारीफ सुनी है।’

राजा—'बिब्वो भी तो इन्द्रगढ़ से यही आगई है । गोमाई जी उमके साथ बिन बजा सकेगे ?'

दीवान—'महाराज, हाथ तो उनका बहुत तैयार है ।

राजा—'तुमने सुना है ?'

दीवान—'महाराज ।'

राजा—'तो अलग से भी सुनेंग और बिब्वो के गले के साथ भी ।' इस प्रकार शिकार से शुरू होकर दरबार का चार्नालाप गायिका के गले में समा गया ।

- ७ -

३-४ दिन के भीतर ही मुसाहिबजू की गढ़ी के आस-पास सैनिकों के झुण्ड के झुण्ड एकत्र होने लगे। सब के पास बन्दूक और ढाल-तलवार। मूंगिये कपड़े पहिने और बुन्देलखण्डी भन्धू जूते। न कोई नियम, न कोई समय। क़ायद-परेड बहुत थोड़े सिपाहियों को गिखाई गई थी; पर इनकी नकल अन्य सिपाहो उत्साह और ध्यान के साथ कर रहे थे, जो हवालदार के परिश्रम की कमी की पूर्ति कर रही थी। एक बड़ा झुण्ड भरतगढ़ के आस पास ठहर गया, बाकी कोई कहीं, कोई कहीं। पर सबके भोजन के लिये अटाला भरतगढ़ में ही था। ब्राह्मण रसोइयों के रसोइों में ढाल-रोटी और घी का प्रबन्ध था। यद्यपि सिपाहियों में कतार और घड़ी की सुई की तरह की पाबन्दी न थी, जो भी उनके दल और दस्ते बँटे हुये थे। इन दलों और दस्तों के अलग अलग अफसर और कर्मचारी थे। बहियों में नाम, पता-ठिकाना, वेतन, हथियार इत्यादि दर्ज था जो बख्शी नाम के उच्च पदाधिकारी के हाथ में रहती थी। सेना में भिखी थे, कमठाना था। सिपाहियों में अपने सेनापति और सरदार की आज्ञा को पकड़ने और उसके लिये अपने प्राण आहुत कर देने की आज्ञा थी। इन्हीं सिपाहियों की सहायता से दक्षिण में बीजापुर और गोलकुण्डा तथा उत्तर पश्चिम में काबुल और कन्दहार को औरङ्गजेब ने विजय सिखलाई थी।

श्रीवास्तव की ढाली हुई तोपों ने उत्तर में सिन्ध-सतलज और दक्षिण में कृष्णा-कावेरी मुहिमों और मोर्चों को मरोड़ा था। पड़ोसी सिन्धिया के डीवायँ, पैरों और फीलोष सेनापति बुन्देलखण्डी कड़ावीन और तलवार को पहिचानते थे, परन्तु बुन्देलखण्डी सेना के पास नहीं थी तो ममझी-सुलझी हुई राजनीति

और अपने को को सुधारने-सम्हालने की प्रवृत्ति । उनके नायक और सञ्चालक अदूरदर्शी, आलसी और निकम्मे हो गये थे । तब सिपाही पुराने हथियारों के भरोसे नई ट्रेकड़ी के साथ पुरानी डींगो को मारने के सिवाय और करते ही क्या ? और टोली बाँध-बाँध कर शराब, शिकार, गाजा-भाग और कम से कम तम्बाकू के दौरों की ओर क्यों न दौड़ते ? इनका नायकत्व सड़ गया था और परम्परा गल गई थी । ये लोग लोड़े के बेकार लोढ़ों की तरह बिखरे से पड़े थे ।

छावनीबन्द सिपाही थोड़े ही रह गये, बाकी भूमियाँ थे और केवल भूमियाँ रह गये । बहुत शीघ्र बड़ा परिवर्तन हो गया । थोड़े से ही वर्ष पहले उसी प्रकार की बुन्देलखण्डी सेना ने अङ्गरेजी सेना को विन्ध्याचल की घाटियों और वेतना-वसान के भरकों में विभ्रन्स कर दिया था । अङ्गरेजी सेना ने उस पराजय में मक्क सोखा और कुछ ही महीनों पीछे विजेताओं को परास्त करके सन्धि की शर्तों में बाँध लिया—यद्यपि जिन शर्तों से बाधा था, वे जरतारी रेशम से बना हुई थीं । परन्तु अङ्गरेजी सैन्य के बुन्देलखण्डी विजेताओं ने कुछ नहीं सीखा । सीखा यदि तो केवल बख्शीजी के बही-खानों में सिपाहियों का वेतन प्रकाश में डालना ।

मुसाहिब दलीपसिंह के अधिकांश सिपाहियों का वेतन भी महीनों की बकाया में पड़ा था । सेहुड़े के आस-पास में सिपाही लड़ने की उमङ्ग और बकाया वेतन की प्रसूली की आशा में—दतिया में, शीघ्र जमा हो गये थे । मुसाहिब को बख्शी ने सम्पूर्ण स्थिति, करारों आर्थिक स्थिति समझा दी मुसाहिब बहुत चिन्तित हुये ।

जागीर के गांवों में लगान वसूल हो नहीं सकता था । सिपाहियों की संख्या कम नहीं की जा सकती थी । बख्शी के

बही-खातो को छेका या गिटाया नहीं जा सकता था। सेना के समूह और तैयारी का बचन छाती ठोक कर दरबार में राजा को दे आये थे। जमा होते चले जाने वाले सिपाहियों की बहल पहल बढ़ती चली जा रही थी। उनके हो-हल्ले, हास्य-गरिहास और गपशप की तह में तनग्याहों का बकाया दृढ़ता के साथ म्माक रहा था। मुसाहिब चिन्तित थे, परन्तु घबराहट उनकी प्रकृति में नहीं। चरखाही वाली सरकार का, अन्त में चरखारी राज्य का सहारा और अपना उदार मन घबराहट को रोकने में सहायक बन रहा था। परन्तु कहने की हिम्मत नहीं पड़ रही थी, बिना कहे काम बन भी नहीं सकता था। एक-एक क्षण दुम्सह होता चला जा रहा था। अन्त में रात्र (अन्त.पुर) में दूती की मारफत अपने आने की खबर भेजी। बुलावा आगया। बरबस मुस्करात हुये सामने पहुँचे। नौकरानी पान बना कर लाई और देकर चली गई। पर मुसाहिब बात न कर सके।

चरखारी वाली सरकार ने अपनी कल्पना से सब समझ लिया, तो भी हँसकर पूछने लगी—‘सब सिपाहियों के लिये डेरे का प्रबन्ध हो गया?’

‘हो गया है।’—मुसाहिब ने शीघ्र उत्तर दिया—‘कहाँ लड़ाई लग जाय, तो मन भी खूब बहले और सिपाहियों के हथियारों का मोर्चा छूट जाय।’

‘कितने आदमी इकट्ठे हो गये हैं?’

‘लगभग १२०० होंगे।’

‘बरूशी जी ने हाजिरी तो ली होगी?’

‘ली तो है, ठीक-ठीक संख्या उनके पास है।’

‘रसोइयें, रसोई ता ठीक समय पर बनात, देते चले जा रहे हैं?’

‘वह सब प्रबन्ध हो गया है। सिपाही उमङ्गो मे हैं और किसी भी सेना से टक्कर ले सकते है।’

‘अङ्गरेजों से तो नहीं डरते ?’

‘डरते तो यमराज से भी नहीं हैं, परन्तु हथियार अङ्गरेजो के पास अच्छे है।’

‘आप भी अपनी सेना को अच्छे हथियार दीजिये।’

‘सो तो बहुत आवश्यक है ही, परन्तु इसका प्रबन्ध राजा को करना चाहिये।’

‘सिपाहियों के वेतन का ?’

‘यह जिम्मा हमारा है। परन्तु.....परन्तु अभी रुपया तो है ही नहीं और उनके कई महीने बाक्री मे पडे है।’ मुसाहिब ने सिर ज़रा नीचा करके कहा—‘यही तो चिन्ता का कारण हो जाता है।’

चरखारी वाली ने उत्तर दिया—‘आप चिन्ता कभी मत किया कीजिये। इन सबकी बाकी आज ही चुका दीजिये।’

मुसाहिब—‘कैसे ?’

चरखारी वाली—‘जैसे मैं कहूँ।’ मुसाहिब अपनी पत्नी का मुँह ताकने लगा। उन्होंने हँसते हुये कहा—‘लहरी माने की मारफत किसी बडे साहकार के यहा से रुपया मँगवा लीलिये। मेरे पास एक नथ कम से कम तीन हजार रुपये का है।’

मुसाहिब की आँख मे आँसू आगया। उसको चटपट पोछ कर अत्यन्त कृतज्ञ दृष्टि से मुसाहिब ने पत्नी के प्रस्ताव को स्वीकृत किया। बोले—‘मैं चाहता हूँ कि चाहे ग्वालियर हो चाहे अङ्गरेज, लड़ाई हो पड़े, तो वैरियो के लकके छुटा दूँ और आपको मुँह दिखलाने लायक बनूँ।’

चरखारी वाली ने कन्धे पर हाथ रखकर मुस्कराते हुये कहा—‘ऐसी बात मत कहिये। आपका बड़ा नाम है। काम भी बडे

करिये, परन्तु बख्शी जी के बही-खानों पर ध्यान रखिये, १२०० आदमियों को वेतन तो अवश्य दीजिये; किन्तु उनको सुसज्जित बनाये रखिये, उनको यदि ढील मिली तो, गाढ़े समय पर काम न दे सकेंगे और आपके नाम को बट्टा लगा देंगे।'

'ऐसा ही करूँगा।'—मुसाहिब ने अपनी पत्नी का हाथ अपने हाथ में लेकर कहा।

थोड़ी देर बाद वह अपनी डचोढ़ी में चले आये। चरखारी वाली की मस्कराहट ने बिग ले ली। सन्दूक खोलकर उन्होंने अपना नथ निकाला। अब उस सन्दूक में थोड़ी-सी अगूठियों और कुछ साधारण सोने के आभूषणों को छोड़कर और कुछ न था। आकृति दृढ़ करके उन्होंने अपनी एक परिचारिका के हाथ नथ लहरी के पास भिजवाया। लहरी नथ को एक बड़े साहूकार के यहाँ (२५००) रुपये में गिरवा रखकर रुपया ले आया। बख्शी ने परिश्रम के साथ हिंसा करके चाकी चुकाई। कुछ बकाया अनुमान-भूत थी, उसको काट-कूट कर ग्वाता डचोढ़ा किया। रात के दस बजते बजते सब हिंसाथ साफ हो गया और मुसाहिब को समाचार दे दिया गया। (२००) बच गये वह मुसाहिब के हाथ में दे दिये गये। मुसाहिब ने प्रसन्नता पूर्वक इन रुपयों को भीतर पहुँचा दिया, परन्तु उनके विचार में यह नहीं आया कि बख्शी के बही-खातों पर ध्यान कैसे रक्खा जाता है।

- ८ -

दतिया की तैयारी का समाचार त्रिविध और विस्तृत रूप धारण करके ग्वालियर पहुँच गया। सिधिया सरकार अङ्गरेजों की उमी सन्धि से बँधी हुई थी, जिसमें दतिया, और सिधिया सरकार को ज्ञान था कि दतिया के साथ अङ्गरेजों की मैत्री तथा बराबरी की सन्धि है, शक्ति भले ही दतिया की उसके अनुपात में न होते के समान ही हो। इसलिये ग्वालियर से अधिकार-मूलक समाचार उमी सप्ताह दतिया में आ गया कि राजा किमी प्रकार की द्विविधा में न पड़े और ग्वालियर की ओर से निशंक रहे।

राजा और उनका दरवार ग्वालियर की ओर से यथा-सम्भव बेवटके हो गया, और राज्य का जीवन पुराने ढर्रे पर फिर चलने लगा। मुसाहिब की सेना तितर-वितर होकर अपने घरों को चली गई। दतिया में उतने ही सैनिक और शिकारी रह गये, जितने साधारण समय में रहा करते थे। मुसाहिब और उनके बखशी ने ज़रा चैन की साँस ली।

उन्हीं दिनों रनवास में एक उत्सव हुआ। महारानी की परिचारिकाये चरखारी वाली सरकार को निमन्त्रित करने के लिये आई। वह भोजन करने के उपरान्त शयन कर रही थीं। परिचारिकाओं का पान-सुपारी से सत्कार करवाया, परन्तु वह अपने स्वभाव के विरुद्ध पलङ्ग पर ही लेटी रही। बोली—'मे अस्वस्थ हूँ। जो अच्छा रहा तो पीनस भिजवाने के लिये कहला भेजूँगी, अम्यथा म.फा. के लिये बिनतो कर देना।'

परिचारिकाये शिष्टाचार के बाद चली गईं। उनके जाने के पश्चात् चरखारी वाली सरकार चादर से मुँह ढँक कर सिमक-सिमक कर रोईं। रसोइनों को मालूम हो गया। अन्य

परिचारिकाओं में भी छिपा न रहा। अन्न में ब्योढ़ी पर मुसाहिब के कुछ सैनिकों के भी कान में बात पहुँच गई; परन्तु मुसाहिब से किसी ने नहीं कहा। सैनिक—खासकर मुसाहिब का शिकारी वर्ग—विशेष चिन्तित हुआ। कारण जानने की उत्सुकता बढ़ी। कुतूहल ने शीघ्र व्यथा का रूप पकड़ा।

लक्ष्मी को अकेले में ले जाकर रमू मिहतर ने कहा—‘माते, ऐसा कभी नहीं हुआ। क्या किले से आई हुई परिचारिकायें कोई अपमान कर गई हैं?’

लक्ष्मी ने उत्तर दिया—‘मैं स्वयं हैरान हूँ। अपमान करने का साहस किले के बाहर-भीतर किसी में नहीं है।’

‘फिर क्या बात हो सकती है?’

‘मेरी भी समझ में नहीं आ रहा है।’

‘पता लगाओ।’

‘बड़ा कठिन और नाजुक काम है।’

‘पर हमारा धर्म है कि मालिक की सब प्रकार से सेवा करे।’

‘मुसाहिबजू से कहें। वह भीतर जाकर समझा-बुझा लेवे।’

‘कदापि नहीं, उनके बिरते के भीतर की बात होती, तो जवाब वाली स्वयं आकर उनको बुला ले जाती। तुम किसी जवाब वाली से पूछो या पुछवाओ और यह कहलाओ कि सारी सेना कदमों में सिर काट कर चढा देगी, मर्ची भर हो जाय।’

‘हाँ, ठीक मालूम होता है, रमू कक्का! उसमें किसी को कुछ बुरा नहीं लगेगा।’

लक्ष्मी ने जवाबवाली को बुलाया। उससे अकेले में गहना गिरवी और रुपये-पैसे की बात-चीत हुआ करती थी, इसलिये रमू के सुझाव के आधार पर इस विषय की चर्चा एकान्त में करने में कोई हिचक नहीं हुई। जवाबवाली को खुद कुछ मालूम

न था, परन्तु दूँद-खोज के बाद कारखाने बनाने का आश्वासन देकर वह चली गई।

वह परिचारिका चरखारी वाली सरकार के पलङ्ग के निकट चुपचाप पहुँची। वह रोने के उपरान्त सो गई थी। उत्सुकता से विवश होकर परिचारिका उनको जगा लेने को भी तैयार थी, किसी तरह घैर्य धर कर वह भूमि पर एक पीढ़ा विछाकर बैठ गई और चरखारी वाली के जागने की प्रतीक्षा करने लगी। उसने एक घण्टा दर्जनो जमुहाइयों लेकर काट पाया। जागकर चरखारी वाली विस्तर पर बैठ गई परिचारिका से आश्चर्य के साथ पूछा—‘कितनी देर से बैठी हो?’

‘अभी थोड़ी देर हुई, जब यहाँ आई।’ उसने उत्तर दिया, फिर सावधानी के साथ प्रश्न किया,—‘उत्तर लेने के लिये महलो से कोई न कोई फिर आता ही होगा।’

चरखारी वाली जरा चकित होकर बोली—‘क्या मैं बड़ी देर से सो रही हूँ?’ उनके कण्ठ में किसी गत दुःख की दारुणता का अवशेष अब भी था।

चतुर परिचारिका ने उत्तर दिया—‘आप खूब सोई है, यह आपके स्वर से ही विदित हो रहा है।’

कण्ठ-स्वर के स्मारक ने स्मृतियों को फिर जगा दिया। चरखारी वाली की आँखें छलछला आईं। परिचारिका ने तुरन्त खड़े होकर कहा—‘जल ले आऊँ?’

चरखारी वाली बोली—‘नहीं; बैठ जाओ। प्यास नहीं है।’ ‘हुकुम होवे।’ परिचारिका ने प्रस्ताव किया।

चरखारी वाली ने दृढ़ता के साथ कण्ठ का संयम करके कहा—‘मैं किले नहीं जाऊँगी।’

‘महाराज’,—परिचारिका हाथ जोड़कर उत्साह के साथ बोली—‘चरखारी और दतिया एक कोटि के राज्य हैं। आप

चरखारी की बेटी हैं और वह तृतीया की रानी हैं। कोई अन्तर नहीं है। आप न जायँ, तो कोई कुछ नहीं कह सकता है। केवल यह भय लगना है कि महारानी साहब स्वयं यहां न आजावें इस-निये कुछ न कुछ उत्तर शीघ्र भिजवा दिया जाना आवश्यक है।'

चरखारी वाली ने अपने सहज स्वर में कहा—'हमारा वनका आना-जाना बना रहता है, परन्तु आज जैसी अवस्था में मैं क्लिष्ट नहीं जाना चाहती।'

परिचारिका—'मैं समझी नहीं।'

चरखारी वाली—'इस उत्सव में अन्य जागीरदारों और सेठ साहूकारों तथा अफसरों की बहू-बेटियाँ इकट्ठी होंगी। मेरे पास कोई आभूषण नहीं है। सबकी दृष्टि मेरे ऊपर पड़ेगी। मायका चरखारी न होता तो कोई बात न थी। अब नंगे हाथ और गला लेकर महलो में क्या मुँह दिखलाऊँगी? वहाँ तमाम स्त्रियाँ कानाफूसी करेंगी। मेरी अवस्था की आड़ लेकर और लोगो का नाम बाद-बिवाद और गपशप में घसीटा जावेगा। मैं अपने कानो को कहाँ तक मूँदे रहूँगी?'

आभूषणों की कमी के कारण उत्पन्न उद्विग्नता को शान्त करने के प्रयोजन से परिचारिका ने कई बार 'महाराज' शब्द से चरखारी वाली को सम्बोधित किया। वैसे भी परिचारिकायें इस शब्द द्वारा सम्बोधन किया करती थीं, परन्तु इतने अनेक बार नहीं।

'महाराज', परिचारिका ने कहा—'बात ठीक है। आप तो क्या मालिक के विषय में कोई भी छोटी-मोटी बात, हम लोग जो आपका निमक ग्याते हैं, नहीं सह सकते।'

चरखारी वाली—'मैं सोचती हूँ, किस प्रकार आज का निमन्त्रण बरकाया जावे। इसके बाद ही मैं शीघ्र चरखारी जाने की तैयारी करूँगी।'

परिचारिका—‘महाराज, जब आज्ञा होगी, चरखारी का जाना हो सकता है।’

चरखारी वाली कुछ साधने लगी। सांघकर बोली—‘महलों में प्रकट हुये बिना न रहेगा कि आभूषणों के न होने के कारण मैंने वहाना बनाया है।’

परिचारिका कुछ न कह सकी। उसने सिर नीचा कर लिया। चरखारी वाली की आँखों में फिर आँसू आ गये। परिचारिका ने उच्चे जित होकर कहा—‘मैं महलों में कहलाये भेजती हूँ कि शरीर अस्वस्थ है, इसलिये पीनस न भेजी जावे।’

गले को संयत करके चरखारी वाली ने सहमति दे दी।

परिचारिका ने लक्ष्मी को अकेले में बुलाकर सब हाल सुना दिया और उसमें अपनी ओर से थोड़ा-सा अतिरिक्तन करके चेतावनी दी—‘मुसाहिबजू को सूचित न किया जाय और न सिपाहियों में बात फैलनी पावे। खबरदार।’

लक्ष्मी ने रमू को अकेले में ले जाकर सब बात समझा दी और बात को फैलाने न देने का अनुरोध किया। रमू ने अपने वर्ग के लगभग सभी मिहतर सैनिकों को बात सुना दी और सबको चुप रहने का आदेश कर दिया। ये सैनिक अपने स्वामी की पत्नी की इस दशा पर जोश में पड़ गये। लक्ष्मी ने किले में खबर भेज दी कि अस्वस्थता के कारण चरखारी वाली मरकार उत्सव में सम्मिलित न हो सकेंगी।

थोड़ी देर में नङ्गी तलवारें लिये हुये घुड़सवार आगे-पीछे महारानी की पीनस को घेरे मुसाहिबजू की गद्दी के पास आये। एक ने आगे बढ़कर समाचार दिया—‘महारानी साहब पधारी हैं।’

मुसाहिब ने झटपट साफ़ा बाँधा। कपड़े पहिनकर पीनस के पास दौड़ आये। मुजरा किया। थोड़ी भीतर परिचारिका

ने चरखारी वाली को खबर दी। पीनस वाले पीनस को ड्योढ़ी के भीतरी आँगन में छोड़कर चले आये। दूसरी पीनस से जो पीछे-पीछे आई थी, महारानी की परिचारिकायें उतर कर गढ़ी के भीतर चली गईं। चरखारी वाली न स्थिति की आकस्मिकता को अपने सहज दृढ़ स्वभाव से सम्भाल लिया।

महारानी का आगत स्वागत किया और ऐसे यकायक आने पर आश्चर्य और हर्ष प्रकट किया।

महारानी ने कहा—‘मैंने सुना कि आपका जी अस्वस्थ है, सो देखने चली आई। आज कितने में बड़ा उत्सव है। आपका न होना मुझको खलता, इसलिये मैं स्वयं आई।’

चरखारी वाली ने विषण्ण स्वर में उत्तर दिया—‘मैं महाराज अवश्य आती, परन्तु आज दोपहर में भिर और पेट में पीड़ा है इसलिये विवश हूँ।’

औषधोपचार के लिये महारानी ने सम्मति दी। चरखारी वाली ने टालाटूली की। महारानी न लवाजान का बहुत हठ किया, परन्तु वह चरखारी वाली के हठ पर विजय न पा सकी। अन्त में उनके स्वास्थ्य की कामना करके महारानी किले को वापिस चली गई।

भीतर जो कुछ घटित हुआ था, अतिरिक्त के साथ परिचारिका ने लल्ली को सुनाया और लल्ली ने रमू को। और सैनिकों को भी किले के निमन्त्रण को स्वीकार न कर पाने का असली कारण मालूम हो गया। अज्ञान के वातावरण में यदि कोई रहा, तो अवल मुसाहिब दलीपसिंह। उन्होंने चिन्ता के साथ परिचारिका द्वारा स्वास्थ्य का सम्वाद मँगवाया। उनको आश्वासन दिया गया—‘चिन्ता की कोई बात नहीं, जी शोग्र ठीक होता चला जा रहा है, परन्तु किले में जाना न होगा।’

— ६ —

रात्रि को किले मे उत्सव हुआ—गाना-बजाना, हँसी-मजाक आदर-सत्कार । चरखारी वाली सरकार की कल्पना किले के भीतर पहुँची । उन्होने अपने को वहा पाकर देखा कि जितनी स्त्रियाँ उत्सव मे शरीक हुई है, गहनों से लदी है । आनन्द और परिहास का स्रोत फूट पडा है । उनके तन पर कोई गहना नहीं है । दर्शिकाओं के मन पर यह आतङ्क बैठ जाय कि उन्हे सासारिक रेलपेल के प्रति अत्यन्त तटस्थता है । परन्तु स्त्रियाँ उस आनन्द के वातावरण मे भी कानाफूसी कर रही है—‘चरखारी वाली सरकार के घर मे चूहे दुलत्ती भाड़ते है । इनकी गांठ मे कुछ नहीं । यह तो फाकेमस्त है ।

शरीर गरम होगया और तिलमिली छूटने लगी । परिचारिकाये और नौकरानिया दिन-भर के परिश्रम के कारण गहरी नीद मे धँस चुकी थी । जगाकर बातचीत करने के लिये लालसा हुई, परन्तु स्वाभाविक दृढ़ता ने लालसा को ठोकर दे दी, और वे फिर रो उठी । थोड़ी देर बाद उन्होंने निश्चय किया कि इसी अठवारे मे मै अपने मायके—चरखारी—जाऊँगी ।

भरतगढ़ के पहरूये जाग रहे थे । एक ओर रमू और उसका नाती पूरन पहरे न होते हुये भी सोए न थे । लल्ली खुराटे खीच रहा था । रमू और पूरन मे बहुत धीरे-धीरे बातचीत हो रही थी ।

रमू—‘बेटा, निमक से उच्छ्रय होने के लिये यह करना ही पड़ेगा ।’

पूरन—‘बब्बा, पहले कभी तुमने ऐसा किया है ?’

रमू—‘लड़ाइयाँ क्या है ? क्या वे कोई यज्ञ है ? डाके और लड़ाई मे कोई अन्तर नहीं । इसीलिये डाके को बगावत और डाकुओं को अपने यहाँ बारी कहते है ।’

पूरन—‘काकाजू सुनेगे, तो क्या कहेंगे ? वे मार डालेंगे ।’

रमू—‘उन्हे मालूम ही क्यों हो पावेगा ?’

पूरन—‘कितने आदमी चाहिये ?’

रमू—‘१०-२० बहुत होंगे ।’

पूरन—‘कोई-न-कोई काकाजू से कट देगा । शायद सरकार ही उन्हे भेद बतला दे ।’

रमू—‘ऐसा नहीं होगा । लल्ली को रहस्य में शामिल कर लेंगे ।’

पूरन—‘वह डाके का जेवर स्वीकार कर लेगी ?’

रमू—‘क्यों नहीं ? लडाईं द्वारा प्राप्त लूट-पाट की भूमि और सोना-चांदी कौन ठुकरा देता है ? पुरुष नहीं छोड़ते हैं, तब स्त्रिया कैसे इनकार कर देंगी ?’

पूरन—‘बच्चा, सरकार राजा की बेटो है ।’

रमू—‘राजा लोग ही नो, बेटा, यह सब कर सकते हैं । हम-तुम थोड़े ही इतना सब पचाने की शक्ति रखते हैं ।’

पूरन—‘और लोग तैयार हो जावेंगे ? ठकुरास का कोई साथ रहेगा ?’

रमू—‘लडाईं में कटने-मरने के समय यह सवाल नहीं किया जाता और न उस काम के लिये इस सवाल के करने की श्रृंखला है । हमारी मिहतर-मण्डली ठकुरास के बीच में से निकल कर आगे बढ़ती है और हाथ करती है । इस काम में भी केवल हमारी ही मण्डली रहेगी । लल्ली को अवश्य साथ ले लेंगे, जिसमें हमारे ईमान की साख बनी रहे, कोई यह नहीं कह सके कि हम लोगो ने लूट के जेवर में से छद्म-भर भी अपने लिये निकाल लिया ।’

पूरन सहमत होगया । अन्य मिहतरों को भी रमू ने सलाह में पकड़ा कर लिया । लल्ली को भी जगाया । चरखारी वाली सरकार

की उदारता, पद की महानता और परिस्थितिजन्य उनकी सीणता लल्ली के मन को भी व्यस्त कर चुकी थी। अपने ऐसे मालिक को किसी प्रकार भी सुग्री परने की बांछा उसको हौसना देती रहती थी। लड़ाई भी बड़े प्रकार की लूट-पाट ही है—रमू का यह सिद्धान्त लल्ली के धर्म में पढ़ने से काफी स्थान घेरे हुए था। इसलिए इस पड़्यन्त्र में अग्रवर्ती होने का अबसर उसने अविलम्ब ग्रहण किया।

उसी समय स्थान और समय के प्रसङ्ग पर चर्चा हुई। दतिया से बहुत दूर जाना किसी-न-किसी प्रकार की मुठभेड़ को आमन्त्रित करना था। साँप मरे और लाठी न टूटे। होली खेल ली जावे और कपड़ों पर रङ्ग न गिरने पावे। सीधा बात—डाका डाल कर जेवर इकट्ठे किये जायँ, चरखारी वाली सरकार की कमी की पूर्ति की जावे, मुसाहिबजू को मालूम न होने पावे और अपने शरीर में घात-प्रतिघात से बचकर सही-सलामत घर लौट आवे।

दलील थी। हमारे ही पेट भरने के लिये सरकार ने अपने गहने एक-एक कर के साहूकारों को भेंट कर दिये हैं। हमारे ही पैसे साहूकारों के पास हैं। युद्ध और डाके में कोई अन्तर नहीं। इसलिये साहूकारों पर ही डाका डालना चाहिये। और यह वर्ग प्रतिघात करने की समर्थता भी कम रखता था।

दूसरे दिन टोह लगाने पर मालूम हो गया कि कुछ व्यापारी दतिया से बड़ौनी रुपया और जेवर लेकर जा रहे हैं। यह भी मालूम हुआ कि कुछ साहूकारों की खियाँ सोने-चांदी के प्रचुर आभूषण लिये हुए बैलगाड़ियों पर इन्हीं साहूकारों की आड़-ओट और भीड़-भाड़ में बड़ौनी किसी विवाह में शरीक होने के लिये जा रही है। रमू, लल्ली और अन्य मिहतर शिकारी सैनिकों ने समय और स्थान तय कर लिया।

— १० —

मन्थ्या के पहले ही गाड़ियाँ दतिया से बड़ौनी के लिये चल दी । बैल छरछरे थे और गाड़ीवान मुस्तैद । गाड़ियाँ पास-पास चली जा रही थी और उन पर आगे-पीछे चार बन्दूक वाले भी बैठे हुये थे । गाड़ियों में दतिया के कुछ साहूकार थे और स्त्रियाँ भी थी । बहुत जल्दी करते-करते कई घण्टे की देर हो गई । फिर भी अभी समय था । उड़नू की टौरिया के पास गाड़ियाँ आ गईं ।

उड़नू की टौरिया का भीम गौरव उस समय और भी सघन वृत्तों से परिवेष्टित था । कितने श्रम और व्यय से इस टौरिया पर चढ़ने के लिये सीढ़ियाँ बनाई गई होंगी, और इसकी चोटी पर की बैठक और मन्दिर निर्माण के पहले एक साथ ही कितनी खीझ, कितनी लगन और कितनी भक्ति न अर्पित करा चुके होंगे । उड़नू की टौरिया का भीम गौरव, विशाल सौन्दर्य, एकान्त भक्ति और विकट प्रयास का मानो सामंजस्य है— मानव-हृदय के पराक्रम और विलास का समन्वय, कल्पना के मोह और त्याग का सन्निश्रय ।

उड़नू की टौरिया के पास में बड़ौनी के लिये मार्ग सघन वीहड वन में होकर गया है और कई जगह पथरीला है । बड़ौनी और दतिया के लगभग बीचो बीच रामसागर नाम का एक बड़ा तालाब है, जङ्गल से घिरा हुआ, पहाड़ियों से आवृत्त । एक ओर से पानो का निकास है । निकास ने अपने नाले को गहराई दी है और निरन्तर जल । नाले का घाट औघट है ।

इस नाले के पास आते-आते गाड़ियों को सूर्यास्त हो गया, परन्तु थोड़ा-सा प्रकाश बाकी था । मार्ग का भय वाला हिस्सा पार कर आये थे । नाले के आस पास भरबेरी इत्यादि छोटे-छोटे पेड़ों के बिखरे हुये समूह थे और घाट पर घनी करौदी

और अड़ू से । नाले को पार करके गाड़ियाँ घाट चड़ी ही थीं कि आगे की गाड़ी के बैल बिचके और लीक छोड़कर बगल की एक चट्टान से जा टकराये । पीछे की गाड़ियाँ अटक गईं । दो गाड़ियों की ज्वारियाँ उठ गईं । गाड़ीवान 'क्या हुआ, क्या है ?' एक-दूसरे से पूछने लगे । यकायक २०-२५ आदमियों ने गाड़ियों को घेर लिया । सबके पास बन्दूके थीं, सबके चेहरे पर ढाटियाँ चढ़ी हुई थीं । गाड़ियों में आगे-पीछे अगल-बगल बैठे हुये बन्दूक वालों ने अपनी बन्दूके नीची कर ली । भौचके रह गये । सोचा, चारों एक ही गाड़ी में बैठे होते, तो मुकाबला कर लेते । साहूकारों ने बन्दूकवालों को पुकारा, परन्तु उनके औसान डिग चुके थे । 'क्या है भाई, क्या है भाई ?' कह कर चुप हो गये ।

आक्रमणकारियों में ज़रा आगे एक लम्बा छरहरा मनुष्य था । उसने डाटकर कहा—'ज़रा भी ची-चपाट की, तो सबको भून डालूंगा । तुरन्त चुपचाप रुपया और गहना हवाले करो ।'

साहूकारों की पुकार पर उत्तर देनेवाले बन्दूकवालों को दो-दो डाकुओं ने घेर लिया । स्त्रियाँ रोने लगीं । डाकुओं के उसी मुखिया ने कहा—'स्त्रियों को कोई नहीं छुयेगा । गहना चुपचाप उतार कर रख दो ।'

यात्री इधर-उधर हाथ डालने लगे । स्त्रियों ने पैर के चाँदी के ज़ेवर उतारने का प्रयत्न प्रकट किया, परन्तु डाकुओं के सामने ज़ेवर एक भी नहीं आया । वे लोग समझ गये कि यात्री किसी सहायता के आ जाने की प्रतीक्षा कर रहे हैं । उसी अवधि में गाड़ी में बैठे एक साहूकार के सीने पर बन्दूक अड़ा दी और गहरे धीमें स्वर में बोला—'अभीतक भलमनसाहत से काम लिया, अब जैसा करते हो, उसके लिये तुमको रोने वाले न मिलेंगे ।'

एक बुढ़ी स्त्री भी यात्रियों के साथ थी । अनुनय के साथ वह बोली—'किसी को चोट-जरब मत पहुँचाओ । गहने ले लो

और हमारे पास पकवान, गिठाई है, वह खाने के लिये ले लो ।’

डाकुओं के अगुये ने कहा—‘तो जल्दी करो ।’

स्त्रियां रोती थीं और अपने जेवर उतार उतार कर रास्ते की बगल में डालती जा रही थीं । आध घण्टे के भीतर गहनों का ढेर लग गया, परन्तु फिर भी कुछ जेवर यात्रियों के पास बच गया । स्त्रियों ने पकवान निकाले ।

उसी अगुये ने कहा—‘खाना नहीं चाहिये । लेते जाओ हम लोग ऐसा खाना नहीं खाते ।’

रोते-रोते वही स्त्री बोली—‘अब पकवान का ही क्या करेगे छुआछूत हो गई है ।’

डाकुओं में से एक ने, जो ज़रा पीछे खड़ा था, कहा—‘किसी को भी नहीं छुआ है ।’

एक गाड़ी में से एक स्त्री—कण्ठ से यकायक निकला—‘ऐ !’

डाकुओं के मुखिया ने कहा—‘हां, ठीक तो है । जेवर उतार कर हमारे हवाले न किया होता, तो छूना तो क्या और न-जाने क्या-क्या न करते ।’

डाकुओं ने जेवर इकट्ठे किये । गाड़ियाँ आगे बढ़ी । जेवर लेकर डाकू तेज़ी के साथ वहां से चल दिये । स्त्रियाँ रोती-कलपती हुईं और पुरुष माथा नीचे किये तथा आह भरते हुये बड़ौनी की ओर मन्द गति से चले । तिस स्त्री के मुँह में ‘ऐ’ निकल पड़ा था, उसने मार्ग को निष्कण्टक ममककर उसी गाड़ी में बैठी हुई एक स्त्री से धीरे से कहा—‘गाड़ियों को इन लोगों ने छू लिया था, पकवान खाने लायक नहीं रहे ।’

‘क्यों ?’

‘ये लोग नीची जाति के थे—भङ्गी ।’

‘कैसे मालूम ?’

‘मैंने पहचान लिया है ।’

— ११ —

ढाकू सपाटे के साथ जङ्गल-जङ्गल होते हुये उड़नू टौरिया के पीछे से एक वृत्त-समूह के निकट आकर ठहर गये। पहला काम जो उन्होंने किया, वह ढाटियों का उतारना था और दूसरा आग जलाकर तम्बाकू का पीना। ढाटियों के उतारने पर रनू, पूरन, लल्ली इत्यादि अपनी-अपनी चिलम पीने लगे। रमू के चेहरे पर विजय का उन्माद था। लल्ली अनमना चिन्तित था।

रमू ने कहा—‘इतना जेवर इकट्ठा कर लिया है कि हमारी सरकार को अब चिन्ता न रहेगी।’

लल्ली ने अनमने स्वर में पूछा—‘चाँदी के जेवर का क्या होगा ? इसको सरकार के सामने पेश नहीं करना चाहिये।’

रमू ने तुरन्त उत्तर दिया—‘उमको तुम ले लो। हमको बिलकुल उजर नहीं।’

लल्ली—‘यह असम्भव है। हम लोग इसको नहीं ले सकते।’

रमू—‘आप हमारे अफसर है। आप ले सकते है।’

लल्ली—‘मै अकेला ?’

रमू—‘नहीं तो क्या ? हम मिहतर लोग न तो उस पकवान को ग्रहण कर सकते थे और न इन जेवरों को छुएंगे। यदि सरकार को चाँदी का जेवर नजर नहीं किया जा सकता है, तो किसी कुण्डे में फेक दो।’

लल्ली—‘कुण्डे में फेकने की अपेक्षा तो उसको बाँट लेना ही अच्छा है।’

रमू—‘बट नहीं सकता, मै पहले कड़ चुका हूँ।’

पूरन—‘आप ले लो, माते ! बच्चा की बात मान जाओ।’

लल्ली—‘है, कैसा ? बब्बा की बात मान जाओ ! कैसे मान जाऊँ ? या तो चाँदी का जेवर समान भाग से बटेगा या—या उसका जो-कुछ भी हो ।’

रमू—‘तब कुये मे डाल दो । केवल सोने का लेते चलो और जवाब वाली के हाथो भीतर भिजवा दो । अपने पास इन चीजो को एक क्षण भी नहीं रखना चाहिये । ये अपनी नहीं है—अपने मालिक की है ।’

इस पर कुछ समय तक सब चुप रहे । तम्बाकू की दूसरी चिलभ पी जाने लगी । लल्ली सबसे पहले बोला—‘कुये मे नहीं फेकना चाहिये ।’

रमू ने दृढ़ता के साथ अपने प्रस्ताव को दुहराया—‘तब आप ले लो ।’

लल्ली ने कहा—‘मै तो नहीं लूँगा... ..’

रमू इस ‘तो’ मे लल्ली की प्रथम अस्वीकृति की तरमीम का आभास पाकर बोला—‘तो फिर क्या किया जावे ?’

लल्ली ने अपना निश्चय प्रकट किया—‘सरकार को ही नज़र करवाऊँगा । यदि उन्होंने लौटा दिया, तो फिर वैसा देखा जावेगा ।’

रमू ने प्रश्न किया—‘कहलवाओगे क्या ? असली बात ज़ाहिर न होने पावे, नहीं तो मुसाहिबजू कटवा डालेगे ।’

पूरन बीच मे बोल उठा—‘मैने पहले ही कहा था ।’

‘चुप, चुप’, रमू ने धीमे और गहरे स्वर मे ज़रा रोष के साथ कहा—‘अभी तुम्हको बहुत-कुछ सीखना है ।’ फिर लल्ली से बोला—‘माते, क्या कहलवाओगे आप ? जो-कुछ आप कहलवाओगे, वही बात, पूछे जाने पर, हम लोग भी कहेंगे । एकमत हो जाना चाहिये ।’

इस बात को लल्ली और प्रन पहले ही मोच चुके थे। खरी करने के लिये ही चर्चा फिर से छिड़ी थी। लल्ली ने कहा— 'चिरूला के पास महाराज दलपतसिंह के समय का सैकड़ों बरसों में, गड़ा हुआ द्रव्य पड़ा है। उसमें से कुछ अकम्मान् हाथ लग गया है। उसी को नजर कर रहे हैं।

रमू—'आर अभा बहुत-सा जमीन के भीतर चिरूला के आसपास कहीं पड़ा हुआ है। पता नहीं है।'

लल्ली—'मुसाहिबजू को इसलिये नजर नहीं किया कि वे आवे में अतिक्र तो योही बाँट-वूँट देगे, बाकी शीघ्र ही अनाप-शनाप मर्दों में खर्च हो जावेगा। और राजा को खबर लग जावेगी, तो पूरा-का-पूरा, नहीं तो अधिरांश सरकारी खजाने में जमा कर देना पड़ेगा।

रमू—'सरकार इस बात को मान जावेगी और मुसाहिबजू से कुछ कहेगी भी नहीं।'

मलाह पकी करने के उपरांत ही ये लोग दांतया की ओर चल दिये। भरतगढ़ दो-दो, चार-चार की टोलियों में पहुँच गये। हाजिरी का कोई कड़ा नियम था नहीं, इसलिये किमी का सन्देह जाग्रत नहीं हुआ। लल्ली ने चाँदी के जेवर अपनी कमर में बाँध लिये और सोने के सम्पूर्ण जेवर जवाब वाली के सिपुर्द कर दिये। जवाब वाली को 'चिरूला के पास गड़ा हुआ धन अचानक मिल जाने की बात' समझा दी और मुसाहिबजू पर प्रकट न होने देने के लिये आग्रह कर दिया—प्रकट होने पर कितने अनेक सकट मिर फोडने को खडे हो सकते हैं, यह अच्छी तरह बतलाने की चेष्टा कर दी।

जवाबवाली ने वे सब आभूषण चरखारोवाली सरकार को दे दिये और लल्ली की बात जितनी उसकी समझ में आई थी, उनके विचार में बिठला दी। चरखारी वाली को हर्ष हुआ।

वह उस हर्ष को छिपाने का प्रयत्न करने पर भी न दबा सकी । परन्तु उस हर्ष की तली में से एक प्रश्न मनमें कई बार उस रात उठा—‘क्या यह मोना पर मे रहने योग्य है ?’ इस प्रश्न की नोक को उन्होंने इस अनिवार्य सान्त्वना द्वारा काट दिया—‘भगवान् ने घोर समय पर सहायता की है ।’

रम के मनमें किसी प्रकार का अन्तर्विवाद खड़ा नहीं हुआ और न उसके साथी मिह्तरो के मन में । लली चादी के गहनों के उपयोग के विषय को लेकर प्रातः काल तक बहुत डवर-डधर को मोचता रहा, सो न सका ।

— १२ —

लुटे हुए लोगों में एक सुभद्रा भी थी। उसको समुराज ने ब्याह था। कुछ व्यापारी गाड़ियों लेकर बड़ौनी जा ही रहे थे, यह सुनीता देखकर उसके पिता ने सुभद्रा को एक गाड़ी में बिठला दिया था। बड़ौनी पहुंचते ही पहला मुहल्ला वैश्यों का मिला। वही लगभग सब गाड़ियों को रुक जाना था। गाड़ियों के रुकते ही स्त्रियों ने करुण क्रन्दन प्रारम्भ किया। मुहल्ले के लोग इकट्ठे हो गये। 'क्या बात है, क्या हुआ?' इत्यादि प्रश्न अनेक कण्ठों से एक साथ ही निकल। स्त्रियाँ गाड़ियों से उतरती जानी थी और रोती जानी थी। गाड़ीवान बैलों को चुपचाप खोल रहे थे। व्यापारी अपना-अपना सामान गाड़ियों में से उतारते चले जा रहे थे, परन्तु उत्तर कोई नहीं दे रहा था। मुहल्ले वाले चक्रित और जिज्ञासाविह्वल थे।

एक गाड़ीवान ने स्त्रियों के प्रति प्रश्न किया—'पकवान की गठरियों का क्या होगा?'

'कुत्तों को डाल दो।'—सुभद्रा ने सिसकते-सिसकते, धीरे से उत्तर दिया।

गाड़ीवान ने कहा—'बैलों को खिलाये देते है।'

मुहल्ले वाले और भी हैरान हुये। व्यापारी अपनी गठरो-पुटरो इकट्ठी करके एक जगह खडे हो गये, घरों में नहीं घुसे। मुहल्ले वाले ने व्यापारियों के बिलकुल पास आकर धीरे से पूछा—'बात तो बतलाओ।'

'क्या बतलावे', एक व्यापारी ने कहा—'लुट गये।' और उसका गला भर आया।

मुहल्ले वाला घबराहट के साथ बोला—'डाका पड़ गया है? गाँव के इतने समीप! कोई मारा तो नहीं गया?'

‘मारा तो कोई नहीं गया, पर ले सब गये ।’

‘कहाँ पर पडा ?’

‘रामसागर के नाले पर ।’

‘इतने निकट ! कौन लोग थे, पहचाना ?’

‘हाँ, सुभद्रा ने पहचान लिया । दनिया के थे ।’

‘कौन थे ? कौन थे ?’

‘यहाँ नहीं बतला सकते । धर में चलकर बतलावेंगे ।’

गाड़ीवान ने पकवान खोल-खोलकर बैलों के सामने डालने शुरू कर दिये । उक्त व्यापारी ने मुहल्ले वालों में अनुरोध किया— हमें छुओ मत । नहा ले, तब धरो में घुसेंगे ।

मुहल्ले वालों ने पूछा—‘क्यों ?’

व्यापारी ने रुखाई के साथ, परन्तु मन्द स्वर में उत्तर दिया—
‘कह दिया कि सब बात भीतर चलकर कहेंगे, धीरज तो धरो ।’

पानी मँगवाकर सभी स्त्री-पुरुष और गाड़ीवानों ने स्नान किया । रेशम के कपड़ों पर जल के केवल थोड़े-से छींटे डाल दिये, बाकी सब कपड़े धोये । मुहल्ले वालों की कल्पना को मन्देह करने में बिलम्ब नहीं लगा—हो-न-हो मिहतरों ने डाका डाला है, और मिहतर किसी सरदार के सिपाही है ।

सुभद्रा की समुराल वाले घर में सब लोग एकत्र हुये । बैलों को बँडों में बाँधकर गाड़ीवान भी आगये । चिलम के साथ-साथ बूछ-ताछ और बात-चीत चल पड़ी ।

‘यह कैसे निश्चय हुआ कि मुसाहिब दलीपमिहजू के ही वे सब मिहतर थे ?’

‘सम्भव है, किसी और सरदार के भी मिहतर डाके में शामिल हुये हों, परन्तु मुसाहिबजू के जरूर थे और उनका दायों हाथ लहली लोधी भी था ।’

‘गले के स्वर मे ही दतिया वाली बहू ने पहचाना । और कोई प्रमाण तो है नही?’

‘जब कोई प्रमाण लेने वाला दिखलाई पडेगा, तब प्रमाण भी दे देगे ।’

‘वैसे आपम मे तो सय वाते तय कर ही लेनी चाहिये ।’

‘दतिया वाली बहू इन सबको जानती है । उसने पहचान लिया । जब एक डाकू ने पकवान के सम्बन्ध मे कहा कि किमी ने छुआछूत नही की है, अपने पकवान लिये जाओ, तब हम भी लल्ली का स्वर पहचान गये । दतिया वाली के मुँह मे तो यकायक ‘ज’ निकल पडी था और वह नाम भी लेने वाली थी, परन्तु अन्य स्त्रियो ने मना कर दिया, नही तो वह नाम ले-लेकर उन सयों को वाते सुनानी । हमारे ही कर्जे पर तो ये सरदार और मिपाही पलते है और हमारी ही जड़ खोदना चाहते है ।’

‘जब अटक पडती है, तो ‘सेठजी’ और ‘माहजू’ औ जब अटक निकल जाती है, तब बनिया-बकाल ।’

‘हमारी भी भगवान कभी मुनेगे ।’ मुहल्ले वाले सहानुभूति-पीडित थं एक बोला—‘इन अत्याचारियो के कुचलने वाले भी राम ने उत्पन्न कर दिए है । इनका एक दिन ऐसा हाल होना है कि मार खाते जावेंगे और ची तक नही कर पावेंगे ।’

‘अभी तो वे लोग और वे दिन दूर है ।’

‘नही तो, अङ्गरेजो से जो लिखा-पटी रियासतो की हुई है, उसमे साफ-साफ लिखा है कि लूट मार बन्द कर दी जावे ।’

‘खैर, अब क्या करना चाहिये, सो वतलाओ । जागीरदार साहब के पास चले । डाका उन्ही की हद मे पडा है ।’

‘देखो, ऐसा न होवे कि उल्टी आंते गले पडे । ठाकुर ठाकुर सब एक है और मुसाहिबजू चरखारी वालो के दामाद है, राजा के भाई बन्द ।’

‘परन्तु हमारे जागीरदार हम लोगों के लिये कट मरेगे।’

‘आशा तो ऐसी ही है। इनके पुरखे दीवान ‘जू हम लोगों के लिये जूझ पड़े थे। अब भी उन्हीं के वंशजों का महारा है। नहीं तो हमने तो मरू चले जाने का निश्चय कर लिया है। वहां नाते-दारी है। भांसी के मराठों का राज्य है। इतना अन्धेर नहीं है।’

अन्त में व्यापारी-समुदाय ने बड़ौनी के जागीरदार के सामने अपनी फरयाद का पेश करना तय किया, और वे सबके सब उसी समय उनकी गद्दी में पहुँचे। मुजरा करने के बाद व्यापारियों ने रो-रो कर अपनी व्यथा जागीरदार को सुनाई और अपना सन्देह भी प्रकट किया।

जागीरदार मसनद में टिके दृष्टे देर तक हुक्का पीते रहे। बहुत शान्त और धीमे श्वर में बोले—‘बहुत बुरा हुआ। कल राजा के पास समाचार पहुँचना चाहिये।’

व्यापारियों के मुखिया ने विनय की ‘महाराज हमारी पहुँच तो महलों तक नहीं हो सकती। हमको तो दरवाजे पर ही टुंकार दिया जावेगा।’

जागीरदार ने दृढता के साथ कहा—‘हमारी पांती लेते जाओ। पांती राजा के दीवान के हाथ में देना।’

मुखिया हाथ जोड़कर बोला—‘दीवान साहब पांती मुसाहिबजू के पास पहुँचा देगे और फिर हमारी और भी खराबी होगी।’

जागीरदार मूँछों पर हाथ फेर कर कुछ सोचने लगे।

मुखिया ने सोचा कि जागीरदार साहब की पांती भी हाथ से खिसकी। बोला, ‘महाराज जैसी मर्जी हो। मैंने विनती इसलिये की कि मुसाहिबजूको अपने मिहतर इतने प्यारे हैं कि वे कोई न्याय नहीं करेगे। हा, राजा के हाथ में पांती पहुँच जाय तो कुछ हो जावेगा, नहीं तो हमको हुकुम मिल जावे, तो हम लोग अपनी वंजी-भौरी और कहीं कर खायेगे।’ यह कहकर मुखिया ढार मारकर रोने लगा।

जागीरदार को डाके की फरियाद पर इतना लोभ नहीं हुआ जितना व्यापारियों के बार-बार रो पड़ने पर। वह डाट-डपट कर उन लोगों को चुप करना चाहते थे, परन्तु उनके संयम ने लोभ को दूसरा मार्ग पकड़ा दिया। कहने लगे—‘मुझको तुम्हारा औरतो की तरह रोना अच्छा नहीं लगता। इसमें सन्देह नहीं कि तुम्हारे साथ बड़ी ज्यादाती हुई है और हम लोगों का बड़ा अपमान हुआ है, परन्तु हम लोग अभी जीवित हैं। हम तुम्हारे लिये राजा से भी टक्कर लेने को तैयार हैं। हमारे जङ्गल, चुन्नी-चवतरे न्यायालय सब राजा में अलग है। इसलिये हमारी पाती राजा के ही पास ले जाओ और कल ले जाओ। ऐसा मत सोचो कि तुम्हारी पीठ पर कोई नहीं है। बड़ौनी में रहो और सुख शान्ति के साथ रहो। कभी हमारे सामने बड़ौनी छोड़ने की बात मत करना।’

व्यापारी लोग जागीरदार के पास से चले आये। दूसरे ही दिन उनको जागीरदार की पाती मिल गई। परन्तु राजा के पास यह पाती दो-तीन दिनों के बाद पहुँची। पाती पहुँचाने के लिये व्यापारियों को काफी परिश्रम, चातुर्य और पैसा भी खर्च करना पड़ा। पाती में केवल डाके का वृत्तान्त था। मुसाहिबजू के सिपाहियों पर उसमें कोई सन्देह प्रकट नहीं किया गया था, परन्तु यह स्पष्ट तौर पर लिखा गया था कि दतिया के किसी सरदार के मिहतर सिपाहियों ने डाका डाला है।

राजा को मुसाहिबजू के मनचले सिपाहियों और मुसाहिबजू की निर्धनता का हाल मालूम था इसलिये उनको सन्देह करने में विलम्ब नहीं हुआ। परन्तु उन्होंने बात मन में रखली। व्यापारियों को उत्तर दिया गया—‘घबराओ मत, जाच-पड़ताल की जावेगी और न्याय होगा।’

- १३ -

ढाका पड़ने के तीसरे दिन मुसाहिब दलीपरमिहने परिचारिका द्वारा अपने आने का समाचार भीतर भेजा। चरखारी वाली सरकार ने अभ्यास-क्रमानुगत अभिनन्दन के उपरान्त लल्ली के हाथ से आये हुये सब जेवर उनके सामने रख दिये। उस समय तक उन्होंने जेवरों का निरीक्षण नहीं किया था। उन जेवरों में वे जड़ाऊ पहुँचिया भी थी, जिनको लल्ली ५००) में कुञ्जी के यहाँ कुछ ही दिन पहले गिरवी रख आया था।

पहुँचियों पर दृष्टि पड़ते ही चरखारी वाली सरकार का हर्ष और उत्साह चिन्ता और खेद में पलट गया तथा मुसाहिबजू का कुतूहल परिताप में, क्योंकि दोनों को एक ही प्रकार के निशंक सन्देह पर पहुँचने में एक क्षण से अधिक नहीं लगा। ढाका पड़ने की खबर चरखारी वाली सरकार को उनकी परिचारिकाओं ने घटे-बढ़े रूप में दूसरे ही दिन दी थी। मुसाहिबजू के कानों में भनक पड़ गई थी। परन्तु जिस निष्कर्ष पर वे दोनों सहज ही पहुँचे थे, कहना उन में से कोई भी नहीं चाहता था।

चरखारी वाली ने सबसे पहले मुँह खोला। बोली—‘लल्ली माते कहते थे कि चिरूला के पास यह सब माल मिला है।

आत्म-विरमृति का आश्रय लेकर मुसाहिब ने भी कहा—‘चिरूला के पास महाज दलपतसिंह के समय का बहुत खजाना गड़ा है। वे नर्मदा पार दक्षिण से बहुत-सा द्रव्य ले आये थे। बड़े वीर थे। मुगलों की सेना के नायक थे। गोलकुण्डा, बीजापुर आदि की विजय उन्हीं के प्रताप से हुई थी। उनकी सेना में बहुत सिपाही और सरदार रहते थे। उनका अधिकांश समय दतियों के बाहर ही बीता था। मुगलों के साथ रहते हुए भी वे कभी उनकी छावनी के भीतर अपनी छावनी नहीं रखते थे।’

चरखारी वाली सरकार ने कर्तव्यवश जेवर मुसाहिबजू के सामने पेश कर दिये थे, परन्तु वे भी उनके विषय में बहुत कम चर्चा करना चाहती थी, इसलिये मुसाहिबजू के ही प्रसङ्ग को जारी रखने के उद्देश्य से बोली—‘बड़ौनी वाले इस राज्य के जागीरदार होते हुये भी अलग-अलग विलग-से ही रहते हैं।’

मुसाहिब—‘हाँ, उनकी चुङ्गी, डाग, आवकारी, अदालत सब न्यारी है। वे लोग दशहरे तक के दरबार में आन से आनाकानी करते हैं।’

चरखारी वाली—‘वैसे उनके हाथ में कुछ अधिक फौज-फाटा तो है नहीं।’

मुसाहिब—‘परन्तु वे लोग कलेजे के पक्के हैं। अड़ जात है। इधर राजा भैयावन्दी की बात सोचकर उनका नाश करने से डरते हैं। दूसरे, समय भी अब नाजुक आ गया है। ग्वालियर के सिन्धिया और मालवे के अङ्गरेज—इनका भी तो खयाल रखना पड़ता है। जहाँ तक बने, राज्य के सरदारों को हाथ में रखने की जरूरत है।’

चरखारी वाली का ध्यान फिर जेवरों की ओर गया। चिरूला के पास के गड़े हुये खजाने के साथ विश्वसनीय सम्बन्ध स्थापित करने के मोह में बोली—‘क्या इस खजाने का पता राजा को नहीं है?’

मुसाहिब ने उत्तर दिया—‘खजाना एक ही जगह गड़ा नहीं है। ऐसा मत है कि वह चिरूला के एर-फेर में अनेक स्थानों में दबा हुआ है। कोई देवता उसकी रक्षा करते हैं। भाग्य से ही कभी किसी को मिल जाता है। राजा ने कई बार खुदाई करवाई। परन्तु कभी कुछ हाथ नहीं लगा।’

चरखारी वाली ने दृढ़तापूर्वक कहा—‘तब यह भाग्य से ही लोगों को प्राप्त हुआ है। इसमें राजा का कोई भाग नहीं।’

मुसाहिब विचकते हुये मन को पक्का करके बोले—‘राजा के भाग्य का होता, तो उनको कभी का मिल गया होता।’ परन्तु चिरूला के दफ्तीने और राजा के भाग्य की सम्बन्ध-भिन्नता की बात कहते हुये भी उनका ध्यान फिर वरवम पहुँचियों के वास्तविक इतिहास की ओर खिंचा। मुसाहिब ने कहा—‘रमू इत्यादि इतना खजाना चिरूला से ले आये और मुझसे जिक्र तक नहीं किया।’

चरखारी वाली उस चर्चा को दूसरी ओर मोड़ देना चाहती थी; परन्तु विवश हो गई। पहुँचियाँ उनको भी खटक रही थी। प्रयत्न करने पर भी उन्होंने उसी चर्चा को विकसित किया। बोली—‘भाधारण-सी बात समझ कर आपसे नहीं कहा होगा। मेरे पास यह सब उन्होंने उसी दिन भेज दिया, जिस दिन शिकार खेलते-खेलते उनको मिला।’

मुसाहिब—‘रमू या लल्लो किसी ने पहले कभी ऐसा नहीं किया था।’

चरखारी वाली—‘परन्तु वे लोग हैं पक्के स्वामिधर्मी।’

मुसाहिब—‘इसीलिये मन को और भी कष्ट हो रहा है।’

चरखारी वाली—‘उन लोगो ने जितना उखाड़ा, सब यहाँ भेज दिया। अपने लिये एक सीत भी नहीं रखा।’

मुसाहिब—‘राजा सुनेगे, तो बहुत झंझट बढ़ेगा।’

चरखारी वाली—‘हमारे चाकर कबूल नहीं करेंगे, फिर राजा क्या करेगे? और फिर आपके मनको बिगाड़ने की राजा हिम्मत नहीं करेगे।’

मुसाहिब—‘यह सब ठीक है; पर जो कुछ इन लोगों ने किया, वह बहुत बुरा किया।’

चरखारी वाली—‘अपने लिये कुछ नहीं किया।’

मुसाहिब—‘तभी मुझसे कुछ नहीं कहा। क्या आपसे पूछ कर इन लोगो ने यह खजाना ढूँढा ?’

चरखारी वाली—‘मेरी अनुमति से बाहर क्या कोई भी काम होता है ?’

मुसाहिब भेप गये। पान मँगवाने के लिये कहा। परिचारिका पान लगाकर रख गई। तब तक पति-पत्नी बार-बार ज़ेवरो पर से आँख उचटा-उचटा कर इधर-उधर देखते रहे। पान चबाते-चबाते मुसाहिब ने कहा—‘इसी प्रकार की पहुँचियाँ आपकी भी थी।’

‘हाँ’, चरखारी वाली सरकार बात मिलाने की चेष्टा करती हुई बोली—‘आकार-प्रकार में बहुत से गहने अकस्मान् मिल जाते हैं।’

मुसाहिब ने ज़रा ग्लानि के साथ कहा—‘परन्तु आपकी पहुँचियाँ तो घर में ही नहीं।’

चरखारी वाली—‘नहीं हैं, और ये उनसे मिलती-जुलती हैं, परन्तु ये और वे एक ही नहीं हो सकती।’

मुसाहिब—‘आशा तो यही करनी चाहिये, लेकिन •।’

चरखारी वाली—‘क्या ?’

मुसाहिब—‘लेकिन यदि यह सब चिरूला के जङ्गल में गढ़े हुए दफीने में से नहीं आया है तो बड़ौनी के निकट डाले हुए ढाके की सम्पत्ति है।’

चरखारी वाली—‘निश्चय ही हमारे आदमी ऐसा भीषण काम नहीं कर सकते हैं।’

मुसाहिब—‘मेरा भी विश्वास है कि हमारे सिपाहियों ने ढाका नहीं डाला, यह माल उनको मिला चाहे जिस प्रकार हो। चाहे उन्होंने ढाकुओं से लड़-लड़ाकर छीना हो।’

चरखारी वाली—‘यह भी बिल्कुल सम्भव है।’

- १४ -

१०-१२ दिन बीत गये, परन्तु राजा ने कोतवाल को कोई आज्ञा नहीं दी। दीवान से भी कुछ नहीं कहा। कोतवाल, राज्य में पुलिस का सबसे बड़ा हाकिम था। वह न्यायाधीश भी था। एक अमीन भी रहता था। जिन मामलो पर राजा विचार करवाना चाहते, उनका निर्णय अमीन करता था। अमीन के हाथ में दीवान के नीचे माल-विभाग भी था, पर राज्य-कर वसूल करने में कोतवाल सहायक था, और इस अवस्था में वह माल, फौजदारी और पुलिस का शासक हो जाता था। कोतवाल केवल दीवानी मामलो में दखल नहीं देता था। यह विभाग अमीन के अधिकार क्षेत्र में था, और ये सब दीवान के अधीन थे। परन्तु जहाँ किसी सरदार या प्रभावशाली व्यक्ति के दोष पर विचार करने का प्रश्न उत्पन्न होता, वहाँ राजा के अधिकार-वृत्त की बात आ जाती थी और फिर कोतवाल, अमीन, दीवान कोई कुछ नहीं कर सकते थे। इन तीनों अधिकारियों के वृत्त साफ़ तौर पर बँटे हुए हों, ऐसा नहीं था। कभी-कभी तो सड़ी-से-सड़ी बात में भी राजा दखल दे बैठते थे और कभी-कभी अपने अधिकार-वृत्त के प्रसंग की भी अवहेलना कर डालते थे।

१०-१२ दिन तक राजा के कुछ भी न करने के कारण दतिया का व्यापारी वर्ग जल उठा। जलन मन-की-मन ही में नहीं रही। किन्तु वार्तालाप और चर्चा के रूप में कहीं-कहीं फूट भी निकली। दीवान के कान में बात पड़ी, कोतवाल ने भी सुनी और अमीन को भी मालूम हो गया। सयाने लोग संकेत में और निडर और जिम्मेदार लोग खुलकर मुसाहिबजू और उनके मिहतर सिपाहियों पर अभियोग लगाने लगे। पर यह सब

गलियों और घरों की पौरों में ही होता था। चौराहों तक बात नहीं आई थी।

कुञ्जी को डाके का सब समाचार दूसरे ही दिन मिल गया था। वह बड़ौनी गया और ब्याह में शामिल हुआ। सुभद्रा मिली और उसने सब चिट्ठा सुनाया। जब वह लौटकर आया, तो उसने भी कोतवाल, अमीन, दीवान सबको अपनी फरियाद सुनाई। परन्तु 'हाँ, हूँ' के सिवा किसी ने कुछ सहायता नहीं की। सुभद्रा भी ससुराल से लौट आई। वह जब कुञ्जी को बड़ौनी में मिली थी, तब रोई और दतिया आई, तब भी रोई।

लल्ली के वर्ग में भी डाके की खबर फैल गई। मुसाहिबजू के अन्य सैनिक इस बात के अनुसन्धान का प्रयत्न करने लगे कि हमारे बेड़े के कौन-कौन लोग उसमें शरीक हुए थे, परन्तु मिहतरों ने पक्की गाँठ बाँध रखी थी, इसलिये ठीक पता नहीं लग सका।

लल्ली चाँदी के जेवर सयत्न रखे हुए किसी धुन में सुभद्रा के मकान के पास से कभी-कभी निकल जाता था। एक दिन अवसर पाकर लल्ली सुभद्रा के पास गया। वह अकेली थी। बोला—'आज अनमनी कैसी हो ?'

सुभद्रा की आँखें एकदम घूम गईं, परन्तु एक पल के खण्ड में ही उसने अपने को संभालते हुए उत्तर दिया—'आजकल गरमी बहुत पड़ रही है। जी बहुत स्वस्थ नहीं रहता।' और वह मुस्कराई।

उस मुस्कराहट में किसी गूढ़ सङ्केत को लक्ष्य करके लल्ली ने कहा—'इधर बहुत दिनों से तुम्हारी खोज में था। आज मुश्किल से अवसर मिल पाया है।'

सुभद्रा के नेत्रों में थोड़ी-सी कर्कशता, गले में संयम और होठों पर हँसी थी। बोली—'तुम्हें मालूम तो था कि मैं बड़ौनी गई थी। ब्याह की बिदाइयाँ होते ही लौट आई।'

लल्ली के भीतर एक उमंग थी। उसी प्रेरणा से उसने कहा—‘पहले नहीं मालूम था। हाल में सुना कि तुम बड़ौनी ब्याह में गई हो।’

सुभद्रा ने आँखों की कर्कशता को भी बश में कर लिया। गले में सयम ने थोड़ा-सा मिठास उत्पन्न किया और होठों पर हँसी और भी विस्फोट हुई। बोली—‘काहे के लिये हूँ रहते थे ? कैसे छुट्टी मिल गई ?’

लल्ली को उमंग में उतावलापन आ गया। बोला—‘हम और तुम पहले किस तरह और कितने अधिक मिलते रहते थे, इसको कैसे भूल सकता हूँ ? मैं गाराव सिपाही हूँ। तुम साहूकार की लडकी हो। तुम्हारी ओर से, रुखाई देखकर ही मैं ज़रा हिचकने लगा था।’

‘और अब देखकर मन बढ़ने लगा ?’—सुभद्रा ने संयत मधुरता के साथ प्रश्न किया।

लल्ली ने और भी उमङ्ग के साथ उत्तर दिया—‘मन पीछे तो कभी नहीं रहा। तुम्हारी रुखाई कभी-कभी दबका देती थी और इधर काम भी बहुत लगे रहे।’

सुभद्रा की आँखों में फिर एक क्षण के लिये कठोरता आई और कण्ठ में कुछ जा अटका, किन्तु उसने तुरन्त फिर मुस्करा कर कहा—‘मैं तो वैसी ही हूँ, लेकिन तुम्हीं बदल गये हो।’

लल्ली ने प्रमत्त स्वर में पूछा—‘कैसे।’

सुभद्रा ने स्वर की मादकता को परख लिया। बोली—‘अपने भीतर वाले में पूछो।’

‘वह तो तुम्हारे पास है।’ लल्ली ने और भी प्रसन्न होकर कहा और कमर की फेट खोलकर चाँदी के पैजने और कुछ आभूषण उसके सामने रख दिये और इधर-उधर देखने लगा।

सुभद्रा को उन आभूषणों में से अधिकांश को पहचानने में देर नहीं लगी। संयम करने पर भी आँखों में कर्कशता, होठों पर तिकुड़न और कण्ठ में रुखाई आ गई। बोली—‘उस दिन जब हम लोगों को लूटा, तब भीतर वाला कहाँ था?’

लल्ली का सारा शरीर सन्न हो गया। आँखों से तिलमिली छूट गई और सिर के बालों से पसीना। कुछ कहना चाहता था, घिघ्घी बँध गई।

सुभद्रा ने सरोष कहा—‘मैंने तुम्हारा और रमू का स्वर चीन्ह लिया था। चाहती तो उसी दिन पकड़वा देती, परन्तु न जाने क्यों रुक गई। तुम बड़े नीच हो।’

‘नीच तो नहीं हूँ’, लल्ली ने नीचा सिर किये हुए कहा—‘मैंने कुछ नहीं किया।’

‘सब अपराधी इसी प्रकार का जवाब दिया करते हैं।’ सुभद्रा तड़क कर बोली—‘तुमको मेरे पास आने में शरम भी न आई।’

लल्ली ने सिर ज़रा ऊँचा किया, कहा—‘तुम चाहे जो कुछ कहो, मैंने तुम्हारे साथ कोई बुरा बर्ताव नहीं किया। मैं तुमको जितना चाहता हूँ, भगवान जानते हैं।’

सुभद्रा का क्रोध कण्ठ में समा गया। भर्राये हुए गले से बोली—‘भगवान को क्यों लूट-खसोट में घसीटते हो?’ फिर तीक्ष्ण व्यंग की मुस्कराहट के साथ कहती गई—‘सब जेवर उतार कर रख दो। अभी तक भलमनसाहत से काम लिया, अब जैसा करते हैं, उसके लिये रोने वाले भी न मिलेंगे।’ ‘शरीर मत छुओ, परन्तु प्राण ले लो।’ ‘भीतर वाला तो तुम्हारे पास है!’ ‘तुमको जितना चाहता हूँ, भगवान जानते हैं।’ ‘माते, लूटो और पत्थरों से कूटो।’

लल्ली ने और सिर उठाकर कहा—‘जो-कुछ भी हुआ हो उसका मुझको बहुत रज़ है। परन्तु मैंने अपने लिये कभी कुछ नहीं किया।’

‘मेरे लिये ?’—कठोरता के साथ सुभद्रा ने प्रश्न किया—‘पहुँचियाँ किसको दे आये ? रुपये लेकर आना और मेरे पिता से कहना कि पहुँचियाँ लाओ। मेरे ही पैजने मुझको देने आये हो। यदि राजा न्याय नहीं करेंगे, तो ईश्वर के यहां न्याय होगा।’

लल्ली की आंखों से आंसू बहने लगे।

सुभद्रा ने और भी रुखाई के साथ कहा—‘तुम जैसे भूठे और अधर्मी हो, वह मुझको हाल में मालूम हुआ।’

लल्ली साहस के साथ बोला—‘मैं न भूठा हूँ और न अधर्मी। मैंने एक पैसा भी नहीं छुआ।’

सुभद्रा ने कहा—‘जिनके ऊपर तुमने डाका डाला, वे लोग गहने कहीं से चुराकर लाये थे ?’

लल्ली को कुछ और साहस हुआ। बोला—‘यदि मैं जानता कि किसके ऊपर क्या होने वाला है, तो यह सब कभी न हो पाता। भाफी चाहता हू।’

इसके आगे लल्ली कुछ न कह सका। सिसक-सिसक कर रोने लगा। सुभद्रा का लोभ कम नहीं हुआ। उसने कहा—‘यह सब उठा ले जाओ और जिसको पहुँचिया दे आये हो, उसी को यह भी दे आओ।’

लल्ली धीमे स्वर में बोला—‘पहुँचिया वापस ले आ सकता हूँ।’

‘किसको दे आये हो ?’—सुभद्रा ने प्रश्न किया।

‘यह मत पूछो। हाथ जोड़ता हूँ।’ लल्ली ने विनय की।

सुभद्रा ने उसी रुखाई के साथ कहा—‘तब यहाँ से जाओ। मेरे पिता आने वाले होंगे। अभी पकड़े जाओगे।’

लक्ष्मी मूढ़ हो गया। घुटनों पर सिर रखकर आये-गये विचारों में तल्लीन। सुभद्रा झाड़ू लेकर आंगन बुहारने लगी। थोड़े समय के पश्चात् बोली—‘अब किसके लिये रो रहे हो? अकेले मत रोओ। जिसको पहुँचियां दे आये हो, उसके साथ रोओ।’

लक्ष्मी ने घुटनों से सिर ऊँचा उठाया। सुभद्रा की ओर एक क्षण देखा। फिर उसकी दृष्टि गहनों पर गई, फिर द्वार की ओर। सामने से कुञ्जी आता दिखलाई पड़ा। लक्ष्मी ने गहने बांधकर चले जाने का निश्चय किया। वह गहनों की ओर हाथ बढ़ाना ही चाहता था कि कुञ्जी भीतर आ गया। सुभद्रा अकचका गई। परिस्थिति को अपने बूते से बाहर समझकर उसने ज़रा कातर दृष्टि से लक्ष्मी की ओर देखा।

कुञ्जी ने आते ही पहले गहनों पर आँख डाली। आश्चर्य के साथ उसने लक्ष्मी से पूछा—‘यह कौन सा गहना है? कहाँ से लाये हो? काहे के लिये लाये हो?’ लक्ष्मी के उत्तर देने के पहले ही कुञ्जी ने फिर कहा—‘यह गहने तो पहचाने हुये है।’

लक्ष्मी साहस बटोर कर दृढ़ता के साथ बोला—‘मैं गिरवी रखने के लिये ये सब गहने लाया हूँ।’

सुभद्रा ने ज़रा चैन की सांस ली।

कुञ्जी ने कहा—‘मेरे पहचानने में शायद कुछ गलती हुई हो। बेटी, तुम पहचान सकती हो?’

लक्ष्मी ने सुभद्रा की ओर देखा। सुभद्रा के मुँह से यकायक ‘हां’ निकल गई।

‘किसके है?’ कुञ्जी ने प्रश्न किया।

‘मेरे।’ सुभद्रा ने सहज उत्तर दिया।

कुञ्जी ने लक्ष्मी से बनाबटी मिठास के साथ पूछा—‘माते, तुम्हारे पास ये जेवर कैसे पहुँचे? किसके लिये रुपया उधार लेने आये हो?’

‘अपने लिये।’ लक्ष्मी ने बिना हिबकिचाहट के उत्तर दिया—
‘मुझे रुपये की अटक है। अपने लिये रुपया उधार लेने आया हूँ। जेवर मेरे हैं। सुभद्रा से बड़ी देर से कह रहा हूँ। इन्होंने कहा कि तुम आ जाओ, तब गिरवी रखने की बात हो सकेगी।

‘इसने यह नहीं कहा कि जेवर मेरे हैं?’ कुञ्जी ने खलाई के साथ पूछा।

लक्ष्मी ने उत्तर दिया—‘कहा था। मुझसे ये रुठ भी हुईं। इसीलिये अब तक तुम्हारी बात देखता बैठा रहा।’

‘बेटी’ कुञ्जी ने करारे स्वर में सुभद्रा से कहा—‘तुमने डाकुओं को पहचान लिया था, क्या उनमें माते नहीं थे?’

‘नहीं थे’, सुभद्रा ने दृढ़ स्वर में उत्तर दिया—‘मेरा सन्देह-मात्र था। रमू अवश्य था, सो मैंने उसी समय बतला दिया था।

परन्तु’, कुञ्जी ने कहा—‘तुमने यह भी तो कहा था कि मिहतरंग के अलावा मुसाहिबजू के और सिपाही भी थे।’

सुभद्रा धोली—‘हां, कहा था, पर यह नहीं कहा था कि उनमें माते थे।’

कुञ्जी कुछ सोचने लगा। लक्ष्मी उँगली के नाखून से धरती कुरेदने लगा। सुभद्रा भाड़ देने लगी।

कुञ्जी ने कहा—‘जो-कुछ भी हो, ये जेवर तुम्हारे नहीं हैं, मेरी लड़की के हैं। हो सकता है, तुम डाकुओं के साथ में न रहे हो, परन्तु माल तुमने डाकुओं से पाया है। राजा के सामने चलना होगा।’

सुभद्रा भीतर चली गई।

लक्ष्मी बोला—‘चाहे जहां चले चलो। जेवर मेरे हैं। क्या जेवरों पर तुम्हारा नाम पड़ा है? जेवर एक-से नहीं हो सकते?’

कुञ्जी ने मुस्कराकर पूछा—‘तुम्हारे पास कहां से आये ? किस सुनार से बनवाया था ?’

लक्ष्मी चलने को हुआ। बोला—‘जब राजा पूछेंगे, तो बतला दूंगा।’

कुञ्जी ने साहस के साथ कहा—‘यहांसे ले जाने न पाओगे। यह न समझना कि मैं कोरा बानियों हूँ।’

‘रखे रहो’, लक्ष्मी ने जाते-जाते कहा—‘मेरे भाग्य के होंगे, तो मुझको मिल जायेंगे।’ और वह चला गया।

लक्ष्मी के चले जाने पर कुञ्जी ने सुभद्रा को बुलाया। सुभद्रा बुलाने का कारण समझ गई। कुञ्जी ने लुब्ध स्वर में पूछा—‘उस दिन तुमने बिना सन्देह के कहा था कि लक्ष्मी डाकुओं में था, आज क्या उससे डर गई ? संसार में यही अकेला राज्य नहीं है, मांसी चले जायेंगे। ग्वालियर और इन्दौर हैं। मालवे में अंग्रेज हैं। अब असह्य हो गया है।’

सुभद्रा ने कहा—‘मैंने लक्ष्मी से भी कह दिया कि तुम डाकुओं में थे, पर उसने गङ्गा जी की सौगन्ध खाई, इसलिये मुझको विश्वास हो गया।’

कुञ्जी ने आश्चर्य प्रकट किया—‘यदि रमू और उसके सारे मिहतर गङ्गा जी की क्रसम खा लें, तो क्या उनका भी विश्वास कर लोगी ?’

‘नहीं कहेंगी’, सुभद्रा ने उत्तर दिया—‘लक्ष्मी की और बात है। वह बड़ी जात का है।’

‘और ये खेवर ?’—कुञ्जी ने फिर प्रश्न किया।

‘ये मेरे हैं, मेरे—जैसे ही हैं—जी में निश्चय होता है कि ये मेरे ही हैं।’ सुभद्रा ने उत्तर दिया।

कुञ्जी ने कड़ सोचकर कहा—‘सम्भव है, लक्ष्मी डाकुओं के साथ न गया हो और मिहतरों ने परस्पर गहने बांटकर कुछ

इसको दे दिये हों। जो-कुछ भी हो, ये पैजने निश्चय ही तुम्हारे हैं। इनको दतिया में ही सुनार से ढलवाया था। उसका निशान पड़ा है। मैं चीन्हाता हूँ। सुनार अभी जीवित है। वह हज़ार गहनों में अपना बनाया हुआ गहना पहचान लेगा।'

कुञ्जी ने पैजनों को उलट-पलटकर उक्त निशान को पहचान लिया। अब सुभद्रा को सन्देह करने के लिये कोई कारण न रहा।

कुञ्जी के मनमें तो कोई कारण था ही नहीं। उसको अपनी लड़की की स्मृति और लल्ली की सौगन्ध पर सन्देह होने लगा। वह उन गहनों को बांधकर दीवान के पास गया। दीवान ने कोतवाल को बुलाया। दोनों कुञ्जी के साथ राजा के पास पहुँचे। साथ में कुञ्जी ने नगर के और सेठ भी ले लिये। इनमें जिनपर डाका पड़ा था, वे भी थे और जिनपर नहीं पड़ा था, वे भी।

सेठों की फ़रियाद पर राजा ने न्याय का आश्वासन दिया। व्यापारियों में दो-तीन लखपती भी थे। राजा के यहां उनका मान था। उन्होंने हिम्मत करके मुसाहिब के मिहतरों को अपराधी ठहराया। राजा दीवान की ओर देखकर बोले—'हमारे ही सिपाही हमारे आदमियों को सतावें !'

दीवान—'अन्नदाता, इसकी छानबीन की जावेगी।'

राजा—'मुसाहिबजू का नौकर डाके के गहने गिरवी रखने आया। अब और छानबीन क्या होगी ?'

दीवान—'महाराज, यह प्रमाणित होना चाहिये कि वे खबर डाके के हैं।'

दीवान जानता था कि मुसाहिबजू चरखारी के राजा के दामाद हैं और राजा के दरबार तथा मनमें उनके पद का महत्व है। परन्तु राजा को अपने भाई-बन्धों से बढ़कर अपने राज्य की भी चिन्ता थी। इसलिये ज़रा क्रुद्ध स्वर में बोले—'इस घटना को हुए काफ़ी समय हो गया। अभी तक कुछ नहीं किया गया।'

दीवान के लिये यह परिस्थिति असाधारण न थी। उसने विनय की—‘हुजूर, जोच-पड़ताल में उलझनें पड़ती ही हैं। अब बिलम्ब न होगा। कोतवाल साहब अपराधियों को दण्डित करवावेंगे।’ दीवान ने कोतवाल की ओर देखा।

कोतवाल ने कहा—‘मुझको जैसी आज्ञा हो।’

व्यापारियों ने अपनी विनीत आँखें राजा की ओर फेरें। राजा ने कोतवाल को डाटा—‘मूर्ख, मेरे पाम तक इस जरा-से मामले के लाने की क्या जरूरत थी? जिसने अपराध किया हो, उसको पकड़ो और दण्ड दो।’

कोतवाल खीझ गया। मन मसोसकर बोला—‘गरीबपरवर इन सेठों ने मुझ से कभी नहीं कहा कि मुसाहिबजू के सिपाहियों ने यह वारदात की है, नहीं तो ..’ इसके आगे कुछ न कहकर कोतवाल खांसकर चुप हो गया।

राजा का क्रोध गरम हुआ। कहने लगे—‘मुसाहिबजू यहां के राजा नहीं हैं। मैं राजा हूं। कल बनियों पर डाका पड़ा, आज तुम्हारे-हमारे ऊपर डाला जावेगा। मुसाहिबजू को जागीर डाके डलवाने के लिये नहीं लगाई गई है। सेना राज्य के बैरियों के नाश के लिये मेरा निमक खाती है, राज्य के साहूकारों को मिटाने के लिये नहीं। यदि अब इस सेना के लिये डाके डालने के सिवा और कुछ काम नहीं रहा है, तो सबको बरखास्त करके क्रैद मैं डाल दो। सुनते-सुनते हैरान हो गया हूं। हृद हो गई। बाहर के लोग सुनेंगे; तो क्या कहेंगे? कितनी बदनामी होगी! देखते हो कि युग बहुत खराब है।’

युग का नाम लेते ही दीवान की आँखों के सामने ग्वालियर के सिन्धिया और मालवा तथा बङ्गाल के अंगरेजों का चित्र घूम गया। वह तुरन्त बोला—‘महाराज की आज्ञा तुरन्त अमल में लाई जावेगी।’

राजा सोचने लगे । सोचने-सोचते कुछ पल बीत गये । क्रोध का स्थाम दूरदर्शिता लेने लगी । फिर राजा ने उसी स्वर में कहा—
मुसाहिबजू को इसी क्षण मेरे सामने हाजिर करो । मैं देखता हूँ ।'

साहूकार लोगों को ढाढ़स बँधा; परन्तु वे मुसाहिबजू के समक्ष न रहकर घर जाना चाहते थे । राजा भी नहीं चाहते थे कि वे लोग दरबार में और अधिक ठहरें । इसलिये सकेत पाते ही वे लोग न्याय की आशा में अपने-अपने वर चले गये । उनके चले जाने पर थोड़ी देर दरबार में स्तब्धता ने सब लोगों को जकड़-सा लिया । राजा सबसे पहले बोले—'मुसाहिबजू को क्या इस बात का पता न होगा ?'

दीवान ने उत्तर दिया—'न होगा, महाराज ! उनके कान में खबर पड़ गई होती, तो वे अपराधियों को कोतवाली भेज देते।'

कोतवाल ने कहा—'अन्नदाना; मैं अभी जाकर उनसे बात-चीत करता ।'

राजा ने कुछ मोचकर कहा—'नहीं, यह उचित न होगा । रामसिंह धंधेरे को बुलाकर कहलवाये देता हूँ । आज तो मुझको मिलने का अवकाश न होगा । कल बुलवाऊंगा ।'

कल के लिये मामले की जांच स्थगित करके राजा महलों में चले गये । दीवान चिन्ता में और कोतवाल चिन्तन में किले से बाहर हुये ! दोनों अपनी-अपनी सेजगाड़ी में किले तक आये थे । सवार होने के पहले दीवान ने कहा—'मुसाहिबजू कल राजा के सामने आने के पहले ही यदि अपराधियों को पकड़ कर पेश कर दें, तो सारी समस्या हल हो जावेगी ।'

कोतवाल बोला—'धंधेरे को बुलवाया है । मैं ही उससे कह दूँगा ।'

'परन्तु', दीवान ने कोतवाल को सावधान करते हुये कहा—
'धंधेरे को राजा के सामने अनजान बनकर जाना चाहिये ।'

— १५ —

रामसिंह धंधेरे को बुलावा आने के पहले ही मुसाहिबजू और उनके अन्य सरदारों सिपाहियों की बात मालूम हो गई। रामसिंह बुलाने वाले की बात देखने लगा। मुसाहिबजू ने बिना किसी घबराहट के लक्ष्मी और रमू को बुलाया उनके आने पर मुसाहिबजू ने हुक्का मँगवाया। लक्ष्मी और रमू को बुलाये जाने का कारण भासित हो गया था। वे यथास्थान चुप खड़े थे।

मुसाहिबजू ने हुक्का बिना पिये कहा—‘हम सभक्त थे कि हमारे आदमी हमारे लिये नाम कमायेंगे, परन्तु उन्होंने मुँह पर पोतने के लिये कालोंच तैयार की है।’

लक्ष्मी चुप रहा। रमू ने हाथ जोड़ कर अज्ञता प्रकट की—‘मर्जी।’

मुसाहिबजू—‘मैं सभक्ता था कि मिहतर बड़े ईमानदार होते हैं; परन्तु, रमू कच्चा, अब मेरा ख्याल बदल गया है।’

रमू—‘मो क्यो राजा ?’

मुसाहिबजू—‘लक्ष्मी से पूछो। यह कौन-सा खेबर कुली के पास गिरवी रखने गया था ?’

लक्ष्मी—‘महाराज, अपना।’

मुसाहिबजू—‘गङ्गा जी की मौगन्ध खाकर कहेगा ?’

लक्ष्मी—‘बाहे जिसकी; अजदाता।’

मुसाहिबजू ने हुक्का हटा कर ताब के साथ पूछा—‘मेरी मौगन्ध खाकर कहेगा ?’

लक्ष्मी ने भी ताब के साथ उत्तर दिया—‘कभी नहीं, बाहे सिर कट जाय।’

‘पाजी कहीं का ।’ मुसाहिबजू ने तमक कर कहा—‘क्यों ऐसा किया ? किसके कहने से किया ? चिरूला के पास के दफीने की कहानी किसकी गढ़न्त है ?’

रमू ने अपने स्थान पर ही पृथ्वी पर सिर टेककर मुसाहिबजू से प्रार्थना की—‘राजा, यदि किसी को दण्ड दिया जाना है, मुझको मिलना चाहिये । मैंने, पूरन ने और मेरे सगे सम्बन्धियों ने बारदात की । लल्ली माते को मैं घसीट कर ले गया । इनकी इच्छा न थी । मुझको मारो, चाहे पालो, क्रदमो मे हूं ।’

मुसाहिबजू की आँखे लाल हो गईं और गला बैठ गया । बहुत धीमे स्वर में बोले—‘राजा के सामने बुलाये जाने पर क्या कहोगे ? जेवर का क्या हुआ ?’

‘हम लोगों ने बाँट खाया ।’ रमू ने दृढ़तापूर्वक जवाब दिया—‘हमारे पास उसका अब रञ्ज-मात्र बाकी नहीं है ।’

‘और’ लल्ली ने साहस के साथ कहा—‘चाँदी का सारा जेवर मेरे बाँट में पड़ा । मैं उनको कुञ्जी के यहाँ गिरवी रखने गया और ज्योंही मालूम हुआ कि उसका माल है, उसके घर छोड़ आया ।’

‘सोने का कौन-कौन-सा गहना तुम लोगों के हाथ लगा था ?’—मुसाहिबजू ने और भी अधिक धीमे स्वर में प्रश्न किया ।

रमू ने हाथ जोड़कर तुरन्त उत्तर दिया—‘राजा, हम लोगों ने उसी रात कुचल-पिचलकर जेवर गला दिया, इसलिये नहीं बतला सकते कि सोने के कौन-कौन से गहने थे ।’

उसी धीमे स्वर में मुसाहिबजू ने लल्ली से पूछा—‘क्यों बं, तूने चाँदी के जेवर क्यों नहीं गलाये ?’

लल्ली ने निर्भीकता के साथ उत्तर दिया—‘महाराज, उन गहनों की बनक बहुत अरुझी थी, इसलिए उनको नहीं तोड़ा-फोड़ा ।’

मुसाहिबजू ने एक गहरी सास ली। फिर टुक्का पीने लगे। इतने में रामसिंह धंधेरा आया। मजरा रुके निकट ही बैठ गया। मुसाहिबजू ने मुक्कराकर हुक्का प्रेरे के सामने बढ़ा दिया। रामसिंह ने जरा अट लेकर टुक्का पीते-पीते कहा—‘एक बिनती है।’

‘कहो न।’—मुसाहिबजू ने शान्ति के साथ अनुरोध किया।

‘आपको कुछ मालूम है?’—रामसिंह ने कहा और रमू तथा लल्ली की ओर डेग्यने लगा।

मुसाहिबजू बोले—‘यही न कि बिनतियों पर इन लोगो ने डाका डाला है?’

रामसिंह—‘जी हा।

मुसाहिबजू—‘भूठ है।’

रामसिंह—‘कुञ्जी के यहा लल्ली जो जेवर गिराये रखने गया था, वे पहचान लिये गये है।’

मुसाहिबजू—‘उनको तो लल्ली अपना बतलाता है।’

रामसिंह—‘जिस सुनार ने उन जेवरो को बनाया है, वह जीवित है और उसका निशान कुछ जेवरो पर है।’

मुसाहिबजू जरा चांके।। उनको यह ज्ञान मालूम न थी। यकायक लल्ली से बोले—‘क्यों तो, जेवरो पर ये निशान कैसे?’

लल्ली ने तुरन्त उत्तर दिया—‘अन्नदाता, मैंने इसी सुनार से ये गहने बनवाये थे। यह सुनार केवल कुञ्जी के ही गहने तो बनाता नहीं है।’

मुसाहिबजू के चेहरे पर कुछ सन्तोष की रेखा आई, रामसिंह ने व्यङ्ग्य का मुक्कराहट के साथ कहा—‘परन्तु वह सुनार यह नहीं करेगा। वह तो यह करेगा कि कुञ्जी के लिये बनाये थे।’

लल्ली ठिठार्ई के साथ बोला—‘उस सुनार से मेरी शत्रुता है।’

मुसाहिबजू ने स्तावतो के साथ कहा—‘यह तो सम्भव है।’

रामसिंह उसी व्यग के साथ बोला—‘परन्तु जो बात सम्भव नहीं है, वह यह है कि लल्लो के घर में किसी प्रकार की कोई भी स्त्री नहीं है। माते ने पैजने किसके लिये बनवाये ?’

लल्लो ने सिर नीचा करके कहा—‘ब्याह करूँगा, इसीलिये पैजने ढलवाये थे।’

रामसिंह को हँसी आ गई। मुसाहिबजू लुब्ध स्वर में बोले—‘चुप बेहया।’ वे रामसिंह से कुछ कहना चाहते थे, पर रामसिंह ने उनके सामने हुक्का कर दिया। वे चुपचाप पीने लगे। रामसिंह की सभक में सम्पूर्ण परिस्थिति आ गई। रामसिंह ने दत्तता के साथ कहा—‘महाराज के पास आज साहूकार लोग गये थे। दीवान और कोतवाल को भी ले गये थे। सबकी मुनकर उन्होंने आपको बुलाकर पूछने और अपराधियों को दण्ड देने का निश्चय किया है। वे हलकारों को मीठा आपके पास नहीं भेजेगे। पहले मुझको बुलाया है। मुझको हुक्म होगा कि मैं आपको लिवा ले चलूँ।’

मुसाहिबजू एक निश्चय पर पहुच चुके थे। बोले—‘कुँवर साहब, तुम महाराज के पास ही प्राओ। जो कुछ कहें, बतलाना। मैं कल उनके दर्शन करूँगा।’

रामसिंह ने विनयपूर्वक कहा—‘आप वहाँ क्या कहेंगे, मुझको कुछ बतला दिया जावे, तो उसी ढाल पर मैं भी चर्चा चला दूँगा।’

मुसाहिबजू ने निश्चिंक होकर कहा—‘मरे आदमियों ने डाका नहीं डाला। वे निर्दोष हैं। जिन्होंने डाला हो, उनको ढूँड़ा—खोजा जावे और दण्ड दिया जावे। नाहक हमको और हमारे सिपाहियों को बदनाम किया जा रहा है।’

राजा से जो वार्तालाप करना था, उसकी प्रणाली रामसिंह ने मनमें बना ली।

— १६ —

रामसिंह तुरन्त राजा के पास पहुँचा । राजा ने उममें अकेले में बातचीत की ।

राजा—‘मुसाहिबजू को कल तक का समय देता हूँ । वे कल सारे अपराधियों को कोतवाली में उपस्थित कर दें ।’

रामसिंह—‘जिस किसी को भी दण्ड देना हो, अन्नदाता स्वयं अपने हाथ से दे, यही विनती है ।’

राजा—‘अच्छा, तो मेरे सामने पेश कर दें ।’

रामसिंह—‘कल मुसाहिबजू को किले में बुलाने की मर्ज हुई है ?’

राजा—‘हाँ, कल दोपहर बाद भेज दो ।’

रामसिंह—‘महाराज, यह क्या निस्सन्देह है कि मुसाहिबजू के सिपाहियों ने ही यह कर्म किया है ?’

राजा—‘चांदी के गहने कुञ्जी ने पहचान लिये हैं ।’

रामसिंह—‘ठीक मर्जी हुई, परन्तु अन्नदाता, लली कहत है कि वे जेवर उसी के हैं ।’

राजा—‘जिस सुनार ने बनाये हैं, वह सौगन्ध खाता है वि उसने कुञ्जी के लिये बनाये थे ।’

रामसिंह—‘हुजूर, उसका लली से बैर है ।’

राजा—‘फिर लली कुंजी के यहां जेवर छोड़कर क्यों भाग आया ? वह विन्तवार क्यों नहीं हुआ ?’

रामसिंह—‘वह डर गया होगा, महाराज ।’

राजा—‘कुँवर साहब, लली सिपाही कुञ्जी बनिये से डर गया ।’

रामसिंह—‘महाराज, बनियों की हथौड़ी ऊपर से सोर्ध तथा भयभीत होती है, और भीतर से वक्र तथा निर्भीक ।’

राजा—‘और मुसाहिबजू के सैनिकों की बन्दूक ऊपर से बक और निभीक तथा मोतंग से सीधी और मयभीत, क्यों कँवर साहब ?’

रामसिंह—‘अन्नगता की मर्जी ठीक हुई । मैं कैसे मुंह लग सकता हूँ, चरणों का मेचक हूँ ।’

राजा—‘रामसिंह, किसी युग में राजा अपने भाई का भी ऐसा बर्ताव सहन नहीं करता होगा और अब तो सब आंग निगाह रखनी पड़ती है । हमारे जितने मित्र नहीं, उतने शत्रु हैं । अङ्गरेजों के जनरल के कानों में विष भरने के लिये ग्वालियर, समथर इत्यादि माओ प्रण किये बैठे हैं ।’

रामसिंह—‘महाराज, चाहे जिसको चाहे जैसा दण्ड दे, परन्तु अर्ज यह है कि सेना वितर-वितर न होने पावे । मैं तो छोटी बुद्धि का अदमी हूँ । हुजूर सब तरफ को देख सकते हैं । मुझको अङ्गरेजों से उतनी शक्का नहीं है, जितना मराठों से । मराठे हमारी भूमि के गार्ड हैं, किन्तु अङ्गरेज केवल शान्ति चाहते हैं ।’

राजा—‘अंगरेज वास्तव में क्या चाहते हैं, यह तो आगे चलकर ठीक-ठीक मालूम होगा, परन्तु इसमें बहुत-कुछ सत्य है कि मराठे हमारे पुश्तैनी दुश्मन हैं ।’

थोड़ी देर तक राजा और रामसिंह दोनों चुप रहे । राजा ने रुखाई के साथ कहा—‘रामसिंह, इतना बड़ा अधर्म सहज ही नहीं पचाया जा सकता, चाहे जो-कुछ हो ।’

रामसिंह गुञ्जाइश समझकर बोला—‘हुजूर, पहले जमाने से सुनते आये हैं—ब्राह्मण अपराधी को कुद्द दण्ड, क्षत्रिय को कुद्द और, वैश्य को और ही दूसरे प्रकार का और शूद्र को अत्यन्त कठोर ।’

राजा ज़रा हँसे, फिर कठोर धीमे स्वर में बोले—‘कुँवर साहब, वह ज़माना मुसलमानों के पहले था। पठानों और मुगलों के ज़माने में वे अन्तर बहुत-कुछ दृढ़ गये।’

रामसिंह ने उस हँसी में आशा की झलक और कठोर धीमे स्वर में दृढ़ता की कर्मा का आभास पाकर जग दृढ़पूर्वक कहा—‘अन्नदाता, अनेक जड़े अन्तर फिर भी बने रहें। राजवंश का अपरार्थी उस दण्ड का भागी नहीं हुआ, जो साधारण जनता के दोषियों को समान अपराध के लिये दिया जाता था।’

राजा के मनमें कुढ़न हुई। कुछ देर चुप रहकर बोले—‘तुम्हीं लोग सब बातों का निर्णय कर लिया करो। राजा की क्या ज़रूरत ?’

रामसिंह राजा के स्वभाव से परिचित था। वह सिर झुका कर चुप हो गया। राजा ने दृढ़तापूर्वक कहा—‘कल दोपहर बाद मुसाहिबजू को भेजो। वैरो कोतवाल के द्वारा बुलवाता, पर उनके पद-गौरव की रक्षा की इच्छा से तुम्हारे द्वारा बुलवाता हूँ।’

रामसिंह प्रणाम करके चला गया।

- १७ -

राजा के पास से लौटकर रामसिंह ने मुसाहिबजू को समाचार सुनाया। मुसाहिबजू की छावनी में बात फैल गई। रमू बिना बुलाये हाजिर हुआ। मुजरा करके बोला—‘अन्नदाता, किले क्यों जावे ? असली अपराधियों को लेकर मैं राजा के कदमों में पहुँचता हूँ। फिर उनको जो अच्छा लगे, करे।’

‘किन-किन को लेकर जाओगे?’—मुसाहिबजू ने बिना उत्सुकता प्रकट किये प्रश्न किया।

रमू ने कई बुड़े मिहतरों के नाम गिनाये—अपना नाम सबसे पहले लिया। लल्ली को छोड़ दिया। मुसाहिबजू ने पूछा—‘लल्ली को क्यों छोड़ दिया?’

रमू ने उत्तर दिया—‘माने हम लोगो के साथ में न थे।’

‘और पूरन?’—रामसिंह ने सुझाते हुये पूछा।

मुसाहिबजू ने रमू की ओर से जवाब दिया—‘पूरन नहीं था। पूरन उस दिन सारे समय मेरे पास था।’

रमू की आँख डबडबा आई। बोला—‘मालिक, डाके में क्या दण्ड दिया जाता है?’

मुसाहिबजू उत्तर न दे पाये। रामसिंह ने तुरत कहा—‘सूली, सिर काटना, देश-निकाला और सब ज्ञायदाद जन्त।’

रमू मुस्कराकर बोला—‘ज्ञायदाद तो हम लोगो की हमारे मालिक है, सो उसका कोई डर नहीं। देश-निकाला हम लोग ओढ़ नहीं सकते, क्योंकि दतिया के बाहर हमारा कोई सहारा नहीं, इसलिये पहले दण्ड के लिये हम सब तैयार हो जावे।’ रमू जाने के लिये उद्यत हुआ

‘रमू,’ मुसाहिबजू ने बारीक स्वर में कहा—‘बिना मेरे हुकुम के किले-बिले में कहीं मत जाना।’

रमू ने 'बहुत अच्छा' कहा, एक लम्बी सांस ली और बाहर चला गया।

रामसिंह ने कहा—'डाका तो रमू ने ही कबूल कर लिया। अब क्या होगा ?'

मुसाहिबजू ने उत्तर दिया—'मैं राजा के पास जाऊँगा। जो कुछ दण्ड उनको देना हो, मुझको दें।'

रामसिंह ने विनय की—'जो-कुछ आप करें, समझ-बूझ-कर करें। बड़ा नाम है, बड़ा काम है। उतावली में आकर कुछ कर न बैठियेगा।'

'हूँ'—कहकर मुसाहिबजू चुप हो गये। सकेत पाकर राम सिंह चला गया। खबर भेजकर मुसाहिबजू चरखारी वाली सरकार के पास गये। उनको परिस्थिति का आकार-प्रकार बहुत कुछ भालूम हो चुका था। पान खाने के बाद मुसाहिबजू ने कहा—कल किले का बुलावा है।'

चरखारी वाली बोली—'मैंने भी सुना है।'

मुसाहिबजू—'मिहतर नहीं मारे जा सकेंगे।'

चरखारी वाली—'जब आप सरीखे स्वामी रक्षा करने को सन्नद्ध है, तो कैसे मारे जायेंगे ?'

मुसाहिबजू—'राजा ने हठ पकड़ा है। किसी ने उनके कान भरे हैं।'

चरखारीवाली—'कोतवाल तो अपने ही आदमी है। उनकी नातेदारी चरखारी में है। लाला कृष्णराम अमीन उनके पूफा होते हैं।'

मुसाहिबजू—'यहाँ भी दीवान, अमीन, कोतवाल सब अपने हैं, परन्तु राजा के ढीमर को साहूकारों ने मिला लिया है। वह राजा के कान भरा करता है।'

चरखारी वाली—‘रामसिंह द्वारा उस ढोमर को आप ठीक करवाते। क्या अब कुछ नहीं हो सकता है ?’

मुसाहिबजू—‘कुंवर रामसिंह का कुछ मन फटा हुआ-सा है। मैं हल्की बान करने को इच्छा नहीं कर सका।’

चरखारी वाली—‘सुनते है; एक नाई भी महाराज के बहुत कान लगा है। उसकी माफत कुछ हो सकता हो।’

मुसाहिबजू—‘यदि न हो सका, तो कदर और जावेगी, नाई से बढ़कर राजा उस ढोमर को मानते है।’

चरखारी वाली—‘अपने आदमियों को बचाने के लिये कोई कसर नहीं रखनी चाहिये।’

मुसाहिबजू—‘आप कुछ कर सकती है ?’

चरखारी वाली—‘क्या ?’

मुसाहिबजू—‘आप रानी साहिबा से कुछ बिनती करे।’

चरखारी वाली—‘वे उस दिन मुझको लाना ले जाने के लिये यहा आई थीं। मैं न जा सकी, उसलिये बुरा मान गई है। मैं नहीं जाऊंगी।’

मुसाहिबजू—‘तब जो मैंने निश्चय किया है, वह करूंगा।’

चरखारी वाली—‘क्या ?’

मुसाहिबजू—‘मैं स्वयं जाकर सब अपराध अपने मिर ले लूंगा, क्योंकि वास्तव में मेरे सिपाही निर्दोष है।’

चरखारी वाली—‘मैं रानी के पास चला जाती, परन्तु वे कुछ न करेंगी और न कर सकेगी। उनकी नहीं चलेगी। मेरा मान घटेगा।’

मुसाहिबजू दो क्षण चुप रहे, हिम्मत बाँधकर बोले—‘अब तो जो-कुछ होना है, वह होगा ही। मैंकी हो, तो एक बात पूछूँ ?’

चरखारी वाली ने मुस्कराकर दृढ़तापूर्वक कहा—‘पूछिये।’

मुसाहिबजू ने पूछा—‘यह डाका आपने डालवाया था ?’

चरखारी वाली सरकार के होठों पर से मुस्कराहट चली गई। आँखों में तेज भर गया। उत्तर दिया—‘मैं डाका डलवाती!’

मुसाहिबजू की सहसा प्रवृत्ति जाग्रत हो चुकी थी। बोले—
‘अपने—आप इतना बड़ा काम ये मिहतर कैसे कर सकते थे ?
और फिर गहना—पत्रा सब उन लोगों ने यहाँ भिजवा दिया था। कुछ भी अपने लिये नहीं रखा। क्या मालिक के हुकुम के बिना ये लोग डाका डाल सकते थे ?’

चरखारी वाली—‘ठीक यही प्रश्न राजा आपसे करेंगे।’

मुसाहिबजू—‘तब क्या उत्तर दूँगा ?’

चरखारी वाली—‘यही कि डाका आपकी पत्नी ने डलवाया है।’

मुसाहिबजू—‘राजाको जो-कुछ उत्तर दूँगा, कल सुन लीजियेगा।’

चरखारी वाली—‘मैं अभी सुनना चाहती हूँ।’

मुसाहिबजू—‘अपने स्वभाव के कारख मै दरिद्र होगया हूँ।
सना के पालन में चरखारी का सब गहना बेच खाया। इसलिये
कमी को पूरा करने की गरज से मिहतरों द्वारा बटमारी करवाई।’

चरखारी वाली—‘और गहने का क्या किया ?’

मुसाहिबजू—‘अपने घर केरुआ भेज दिया।’

चरखारी वाली—‘मैं अभी राजा के पास समाचार भेजती
हूँ कि गहना मेरे पास है और डाका मैंने डलवाया था।’

क्रोध के मारे मुसाहिबजू की छाती जलने लगी, परन्तु
उन्होंने कहा—‘आपको मेरे सिर की सौगन्ध है, जो आप ऐसा
कुछ भी करे। यदि आपने मेरी सौगन्ध का उल्लङ्घन किया, तो
बन्दूक मारकर मर जाऊँगा।’

कुछ ठण्डक के साथ चरखारी वाली सरकार बोली—‘और
यदि आपने इस बोझ को अपने सिर लिया और आपको कुछ
हो गया, तो भरी हुई पिस्तौल मेरे पास भी है।’

मुसाहिबजू अपनी ड्योढ़ी में चल आये।

— १८ —

दूसरे दिन तामझाम में बैठकर मुसाहिबजू नियत समय पर किले में पहुँचे। उस दिन वे अपनी सबसे अधिक तड़क-भड़क दार पोशाक पहनकर गये थे। मुजरा करके राजा के सामने हाथ बाँधकर खड़े हो गये। दीवान और कोतवाल बैठे हुये थे। उन लोगों ने ओट लेकर मुसाहिबजू का अभिवादन किया। राजा ने मुसाहिबजू को यथास्थान बिठला लिया। राजा के लिये हुक्का आ गया। वे गुड़गुड़ाने लगे। सब लोग नीचे सिर किये चुपचाप बैठे रहे।

सबसे पहले दीवान बोला—‘अन्नदाता, अबकी बार वर्षा बहुत खिच गई है। ढोरो और आदमियों को बड़ा कष्ट हो रहा है।’

राजा ने कहा—‘बहुत देर तो कुछ हुई नहीं है। आसाढ़ उतरना आरम्भ हुआ है।’

कोतवाल—‘चारे की कमी हो गई है।’

राजा—‘लू बहुत चल रही है। पानी अच्छा बरसगा।’

दीवान—‘कुआँ में पानी काफी नीचे उतर गया है।’

कोतवाल—‘ब्याह-बराते बहुत हो रही हैं। पानी और चारे की त्राहि-त्राहि मची हुई है।’

राजा—‘अभी तो कुछ लगने और है।’

दीवान—‘इस वर्ष तो महाराज, ब्याह फ़ट-से पड़े है।’

राजा—‘सो तो हर साल ही ऐसा होता है। ब्याह-शादी, मरग-मौत सब साथ लगं हुये है।’

इसके बाद फिर स्तब्धता छा गई। राजा ने हुक्का पीते-पीते मुसाहिबजू से कहा—‘मुसाहिबजू !’

मुसाहिबजू हाथ जोड़कर बोले—‘मर्जी।’

- राजा—‘रामसिंह ने कोई सम्मान दिया था ?’
 मुसाहिबजू—‘हां, अन्नदाना ।’
 राजा—‘वे लोग कहा है ?’
 मुसाहिबजू—‘वे महाराज, चाकरी पर है ।’
 राजा—‘दतिया में ?’
 मुसाहिबजू—‘हां, गरीबपरवर ।’
 राजा—‘यहां क्यों नहीं ले आये ?’
 मुसाहिबजू—‘जैसी मर्जी हो ।’
 राजा—‘मैंने यहाँ आने के लिये आदेश दिया था ।’
 मुसाहिबजू—‘जो हुकुम । वे लोग हर जगह हुजूर का ही तो निमक खाते हैं ।’
 राजा—‘मैं पूछता हूं, उनको यहाँ क्यों नहीं ले आये ?’
 मुसाहिबजू—‘मैंने, महाराज, विनती तो की है ।’
 राजा—‘उन लोगों ने डाका डाला ?’
 मुसाहिबजू—‘नहीं तो महाराज ।’
 राजा—‘लखी आपकी सेना में नौकर है ?’
 मुसाहिबजू—‘वह महाराज का ही निमक खाता है ।’
 राजा—‘अरु कर करनी करै लड़ाई । डाकें का जेवर कुक्षी सेठ के यहाँ गिरवी रखने गया था ?’
 मुसाहिबजू—‘महाराज, वह अपना जेवर गिरवी रखने गया था ।’
 राजा—‘फिर छोड़कर क्यों भाग आया ?’
 मुसाहिबजू—‘क्योंकि, हुजूर, उसमें मिहतरों-जैसी हिम्मत नहीं है ।’
 राजा—‘डाका मिहतरों ने ही डाला है । आपकी सोने की पहुँचियाँ कुक्षी के यहाँ गिरवी रखी गई थी ?’

मुसाहिबजू ने उत्तर नहीं दिया। राजा ने प्रश्न को दुहराया। मुसाहिबजू चुप रहे। राजा का क्रोध बढ़ने लगा। राजा ने प्रश्न—‘वे पहुँचिया आपके घर में फिर पहुँच गई हैं? कैसे पहुँची?’

मुसाहिबजू ने हाथ जोड़कर उत्तर दिया—‘केरुआ में एक जोड़ पहुँचियां ही नहीं है, अनेक जोड़ है।’

राजा—‘केरुआ का हाल मुझको भी मालूम है। परन्तु ये पहुँचियों चरखारी की थी।’

मुसाहिबजू—‘चरखारी में केरुआ की भी अपेक्षा अधिक पहुँचियों है।’

राजा—‘मैं नहीं चाहता कि मेरे द्वारा आपका अपमान हो। मिहतरों और लल्ली को आज एक घण्टे के भीतर किले के फाटक पर हाज़िर करिये। यदि आपने ऐसा न किया तो आपको कठोर दण्ड दिया जावेगा।’

मुसाहिबजू—‘अन्नदाता का निमक मेरे कण-कण में है। जो दण्ड देना हो, उसको भुगतने में नाही नहीं करूँगा।’

राजा—‘परन्तु उन बदमाशों को यहाँ आप पेश नहीं करोगे?’

मुसाहिबजू ने सिर नीचा किये हुये हाथ जोड़कर उत्तर दिया—‘महाराज, वे सिपाही है, बदमाश नहीं है।’

‘चुप रहिये’—राजा ने तमककर कहा। दरबार में सन्नाटा छा गया। राजा क्रोध के मारे कॉपने लगे। फिर हुक्के की निगाली मुँह में देकर कुछ सोचने लगे। कुछ क्षण उपरान्त बोले—‘कोतवाल।’

कोतवाल—‘मर्जी, हुज़ूर।’

राजा—‘यदि एक घण्टे के भीतर मुसाहिबजू के मिहतर और लल्ली लोधी किले के फाटक पर हाज़िर न हो जायँ तो तुम उनको पकड़ कर लाओ। चाहे कुछ हो।’

संकेत पाकर सब लोग दरबार से चल दिये । मुसाहिबजू तामझाम में बैठकर घर आये । घर पहुँचने के पहले ही उनकी छावनी में राजा की आज्ञा का समाचार आ गया था । सारे सिपाही घबराहट और चिन्ता में मुसाहिबजू की बाट देख रहे थे । उन्होंने आते ही सिपाहियों को आज्ञा दी—‘सब लोग पकड़े न जाने के लिये तैयार रहो । गोली-बारूद हमारे पास काफी है ।’

— १६ —

कोतवाल ने घर पहुँचकर अपने सिपाहियों को इकट्ठा किया। गोली-बारूद से बन्दूके सजा ली। इतने में दो घंटे से भी अधिक समय होगया। मुसाहिबजू का कोई भी आदमी किले के फाटक पर या कोतवाली में हाजिर नहीं हुआ। कोतवाल हिम्मतवाला था और काफी चतुर। उमने रामसिंह को बुलवाया। कोतवाली का जो सिपाही बुलाने गया था, कहता आया कि उन्होंने घर के भीतर से ही जवाब दे दिया कि कह देना, कहीं बाहर गये हुये हैं।

इतने में राजा का हलकारा कोतवाली आया। उसने कोतवाल को राजा की आज्ञा सुनाई—‘केरुआवालो ने अपराधियों को अभी तक पेश नहीं किया है। यदि अपराधी पेश नहीं किये जावे अथवा पकड़ने में न आवें, तो मुसाहिब दलीपसिंह को कैद करके किले ले आओ और बन्दीगृह में बन्द कर दो। अन्यथा आज ही उनको देश-निकाला दे दो।’

कोतवाल इस तरह की आज्ञा के जारी होने की पहले ही कल्पना कर चुका था। उसने हलकारे को उत्तर दिया—‘कदमों में बिनती जाहिर करना कि आज्ञा के अक्षर-अक्षर का पालन किया जावेगा।’

हलकारे के चले जाने के उपरान्त कोतवाल कपड़े पहनकर मुसाहिबजू के निवासस्थान—भरतगढ़ फाटक—पर अकेला गया। उसने साथ में कोई हथियार भी नहीं लिया। वहाँ मुसाहिबजू के सारे सिपाही हथियार बांधे लडाई के लिये तैयार थे। ड्योढ़ी पर स्त्रियाँ भी बन्दूके लिये सावधान थी।

कोतवाल सिपाहियों के बीच में घरा गया। बोला—‘मुसाहिबजू की सेवा में मुजरा जाहिर करो। मुझको मिलना है। अच्छा समाचार है।’

सिपाहियों ने कहा—‘हमको बतलाइये ।’

कोतवाल ने उत्तर दिया—‘तुम्हारे बतलाने की बात नहीं है । मैं तुम सबों के बीच में ही तो उनसे मिलूँगा । कोई हथियार भी साथ नहीं लिये हूँ । चाहो तो मुझको एक वार में समाप्त कर देना । समय नहीं है । बहुत जरूरी समाचार है । मुसाहिबजू को शीघ्र खबर दो ।’

मुसाहिबजू के पास खबर पहुँच गई । उन्होंने कोतवाल को बुलवा लिया । पान-इलायची के उपरांत मुसाहिबजू ने आने का कारण पूछा—जैसे कोई बात ही न हो । बैठक में कुछ हथियार-बन्द सिपाही आ गये ।

कोतवाल ने उत्तर दिया—‘क्या यह घर मेरा नहीं है ?’

मुसाहिबजू ने हँसकर कहा—‘अवश्य है । तब तो आये । समाचार सुनाइये ।’

कोतवाल ने सिपाहियों की ओर उद्दिष्ट करके कहा—‘क्या कोई जल्दी है ?’

‘नहीं’, मुसाहिबजू बोले—‘पसी कोई जल्दी नहीं है । अकेले ही आये हो ? हुक्केवाला भी साथ नहीं लाये ?’

‘अकेले में प्रार्थना करूँगा’—कोतवाल ने माथे का पसीना पोछते हुये कहा ।

मुसाहिबजू ने सिपाहियों को बैठक से बाहर कर दिया और चर्चा के लिये कोतवाल का मुँह ताकने लगे ।

कोतवाल ने कहा—‘महाराज बहुत नाराज़ है । आपने सेना को किसलिये तैयार किया है ? महाराज सुनेगे तो क्या कहेंगे ? आपको शायद क्षमा भी कर दे, परन्तु मुझको तोप से उड़वा देंगे । आपने यह नहीं सोचा कि इसका फल क्या होगा ।’

मुसाहिबजू—‘तो क्या मैं अपने आदमियों को यो ही मरवा देता ? वैसे वे कुत्ते की मौत मारे जाते, अब सिपाहियों की गति पावेगे । झ्योड़ी पर खियों को भी तैयार देखा होगा ?’

कोतवाल—‘राजा की आज्ञा का पालन करना चाहिये था । हम सबने उनका निमक खाया है ।’

मुसाहिबजू—‘राजा कहे कि अपने थाने के सब सिपाहियों को विष दे दो, तो दे दोगे ?’

कोतवाल सोचने लगा । सोचकर बोला—‘आपके लिये और कोई उपाय रहा भी नहीं था । परन्तु सवाल है, राजा को कैसे समझाया जावे ?’

मुसाहिबजू के मन में जो बात कुछ क्षण पहले उठी थी, उन्होंने कही—‘राजा ने कोई नवीन आज्ञा निकाली है ?’

कोतवाल ने कहा—‘हां ।’

मुसाहिबजू ने बिना किसी समय के तुरन्त पूछा—‘वह क्या ? क्या आज्ञा निकाली है ?’

‘उसो को प्रकट करने आकेना आया हू ।’ कोतवाल न मुसाहिबजू की आंख में आंख गड़ाकर उत्तर दिया—‘मर्जी हुई है कि मिह्तरो को और लल्ली को पकड़ कर किले के बन्दीगृह में बन्द करदो और आपको पकड़कर दरबार में पेश करो ।’

मुसाहिबजू ने भी निगाह मिलते हुये ही कहा—‘और यदि ऐसा न हो सके, तो ?’

कोतवाल बोला—‘इसके आगे उन्होंने और कुछ मर्जी तो नहीं की है, परन्तु इसके आगे जो-कुछ होना चाहिये वह मैं समझ गया हू ।

मुसाहिबजू—‘वह क्या ?’

कोतवाल—‘वह यह कि अपने ऊपर हाथियार चलाकर मैं आत्मघात कर लूँ ।’

मुसाहिबजू ने दृढ़तापूर्वक कहा—‘जो-कुछ भी हो। राजा की आज्ञा का पालन मेरे जीते जी नहीं हो सकता।’

कोतवाल ठण्डक के साथ बोला—‘परन्तु आपको यह नहीं भूलना चाहिये कि राजा को अपने हठ के सामने फिर किसी बात का लिहाज नहीं रहता।’ मुसाहिबजू उपयुक्त उत्तर सोचने लगे। कोतवाल कहता गया—‘आपके सिपाहियों के हाथियार राजा पर आई हुई किसी विपद को काटने के लिये उठने चाहिये थे, सो आपस वालों का खून बहाने के लिये उठने को है। ऐसी लड़ाई से दतिया का राज्य नष्ट हो जावे, सो होगा नहीं। आपके अनेक सिपाही मारे जावेगे और राजा के भी अनेक सिपाही और सरदार। आपकी जागीर भी समाप्त हो जावेगी। आगे आने वाला युग हम सबको नाम धरेगा। मुझको कहेंगे कि या तो मैंने राजद्रोह किया या मित्रद्रोह, और आपके लिये जो कुछ कहा जावेगा उसको तो मुँह से कहते नहीं बतता।’

मुसाहिबजू ने अनुरोध किया—‘कसम है बतलाइये मुझको क्या कहा जावेगा?’

कोतवाल ने विनय के स्वर में कहा—‘पहले जमा कर दिया जाऊँ, तो कह दूँगा।’

मुसाहिबजू बोले—‘मैं कसम धराकर पूछ रहा हूँ बेखटक कहो।’

कोतवाल ने ठण्डक और दृढ़ता के साथ उत्तर दिया—‘लोग कहेंगे कि मुसाहिबजू निमक हराम थे।’

मुसाहिबजू सन्नाटे में आगये। क्रोध के आवेग में काँप गये एक बार पास में रखी हुई अपनी दुनाली की ओर आँख गई, फिर शान्त स्वर में बोले—‘केरुआ के पँवारों ने कभी स्वामिघात नहीं किया।’

कोतवाल ने परिस्थिति को तुरन्त नाड़ कर कहा—‘मैं पहले ही माफी माँग चुका था। एक बिनती है। करूँ ?’

मुसाहिबजू ने बरबस, मुस्कराकर उत्तर दिया—‘अब और क्या कहने को बाकी रहा ? कह डालो।’

‘नहीं, ऐसी मर्जी न हो।’ कोतवाल उसी ठण्डक के साथ बोला—‘इस लड़ाई में अपने आदमियों को कटवा कर यदि आप बचगये, तो केरुआ ही तो जावेगे, चरखारी तो जावेगे नहीं ?’

मुसाहिब ने कहा—‘प्रतीत तो ऐसा होता है।’

कोतवाल ने तुरन्त प्रस्ताव किया—‘तो आप सब आदमियों को और सामान को लेकर केरुआ क्यों नहीं चले जाते ? कुछ समय उपरान्त राजा शान्त हो जावेगे। आपके लिये उनका मन बदल जावेगा और आपको फिर सम्मान-सहित बुला भेजेंगे। जागीर भी बच जावेगी।’

मुसाहिबजू सोच विचार में डूबने उतराने लगे। काफी ममय तक सोचते रहे। कोतवाल ने फिर कहा—‘मैं आपका स्नेहपात्र हूँ और राजा का नौकर। आपके आदमी हथियारबन्द है। दतिया में या दतिया के बाहर भी कोई आपके प्रति उँगली नहीं उठा सकता। आप मुझसे इस सन्बन्ध में चाहे जैसी सौगन्ध ले ले।’

मुसाहिबजू ने कोतवाल के प्रस्ताव को स्वीकृत किया, परन्तु कमम के लिये गङ्गाजली मँगवाई।

कोतवाल ने सहज ही गङ्गाजली न उठाने का निश्चय कर लिया था। बोला—‘मेरा आपको विश्वास नहीं है ? मान लीजिये आप अपने पूर्व निर्धार पर अमल करे, तो दोनों ओर से गोली चलेगी, लोहे से लोहा भिड़ेगा और खून बह उठेगा। यदि आप मेरी सस्मति के अनुसार काम करे और यहां से कूच करते ही लड़ाई हो पड़े तो भी फल एकसा ही होगा।’

मुसाहिबजू ने मुस्कराकर कहा—‘तब आपकी बात में चाल है और दगा है। भरतगढ़ में बैठकर कुछ देर रत्ना तो अपनी कर लेगे।’

कोतवाल तुरन्त बोला—‘तोप का मुकाबिला भी भरतगढ़ कर लेगा ?’

इतने में गङ्गाजली आगई।

कोतवाल ने कहा—‘मैं गङ्गाजली की सौगन्ध खाकर भी कहूंगा। आप मेरा विश्वास करें। आप सब कमठाने को लेकर केरुआ चले जायें।’

कोतवाल ने गङ्गाजली हाथ में लेकर मुसाहिबजू को बेखटके मार्ग मिलने के सम्बन्ध में सौगन्ध खाई।

मुसाहिबजू ने मान लिया। कोतवाल ने बड़ी अनुनय के साथ कहा—‘आप मुझको अपना मित्र कहने की कृपा करते हैं और आज तक मैंने आपसे कोई याचना नहीं की। आज एक चीज मांगता हूँ। क्या आप देगे ?’

मुसाहिबजू का गला भर आया। बोले—‘मांगो, दूंगा।’

कोतवाल ने तुरन्त प्रार्थना की—‘स्मारक के तौर पर अपनी दुनाली बन्दूक दे दीजिये।’

मुसाहिबजू ने बन्दूक दे दी। कोतवाल बन्दूक लेकर चला गया।

— २० —

उम दिन जो कुछ हुआ, उसको लेकर दतिया नगर भर में कोलाहल मच गया। पहले तो यह समाचार जोर के साथ फैला कि राजा की आज्ञा की अवज्ञा करने के कारण भरतगढ़ पर गोला चलने वाला है और जवाब में भी ऐसी गोलाबारी होगी कि दतिया का एक घर भी समूचा न बचेगा। लोगों ने भागने की तैयारी की। कुछ तो आस-पास के ग्रामों में भाग भी गये। लुटे हुये साहूकारों के साथ बहुत थोड़े लोगों की सहानुभूति रह गई। अधिकांश लोग कह रहे थे—‘कितना धन लुटा होगा, लूटमार तो होती ही रहती है, पर इस तरह घड़ी-भर में हरा-भरा नगर नहीं उजाड़ा जाता।’

कोतवाल दुनाली बन्दूक लेकर सीधा राजा के पास पहुँचा। इधर मुसाहिबजू ने तुरन्त केरुआ के लिये कूच करने की योजना बनाली। लड़ाई-भिड़ाई के उपरान्त बचे-खुचे अनाहत लोग यों भी कहीं बाहर शरण लेते—मुसाहिबजू ने भी समग्र सामान समेत केरुआ जाने को तैयारी कर रखी थी। अब बिना युद्ध और खून-खराबी के प्रयाण हो सकेगा, इसलिये सन्ध्या होने के पूर्व ही काफी मार्ग तै कर लेने की सबके मनमें समाई हुई थी। चरखारीवाली सरकार की पीनस तैयार हुई। उनकी निजी सेविकाये रथों में बैठ गईं। घुड़सवार घोड़ों पर और प्यादे पैदल भरतगढ़ छोड़कर चल पड़े। मार्ग किले के नीचे-नीचे होकर था।

राजा ऊँची बुर्ज पर एक छाया में मसनद पर बैठे हुये थे। राजा ने कोतवाल को वहीं बुला लिया। कोतवाल ने राजा के पैरों के पास बन्दूक रखकर निवेदन किया—‘आज्ञा का पालन हो गया, महाराज !’

राजा ने प्रसन्न होकर पूछा—‘किस तरह ?’

कोतवाल ने उत्तर दिया—‘अन्नदाता ! मुसाहिबजू सरदार हैं और सेवकवत्सल । उनके मिहंतरो ने वारदात जरूर की, परन्तु माल उनके पास नहीं रहा । मुसाहिबजू के पास भी वह माल नहीं आया । परन्तु अपने सिपाहियों का अपराध स्वीकार न करके उन्होंने मर-मिटने की ठान ली और वह अपने सैनिकों सहित बन्दूक भरकर लड़ने के लिये डट गये । मैं अकेला उनके पास गया । उनको समझाया-बुझाया, तो मान गये । मैंने उनको हुबूर की आज्ञा देश-निकाले के विषय में सुनादी, क्योंकि पकड़-धकड़ में अपने ही सिपाहियों की प्राण-हानि थी । अन्नदाता की आज्ञा-पालन के प्रमाण में मुसाहिबजू ने अपनी बन्दूक कदमों में भेजी है, सो मैं पेश करता हू ।’

राजा को प्रसन्नता कम नहीं हुई । बोले—‘मेरी भी उच्छ्रा थी कि खून-खराबी न हो । मुसाहिबजू जैसे अच्छे सिपाही हैं और स्वामिधर्मी हैं, परन्तु उनके सिपाहियों ने अच्छा नहीं किया, इसलिये दण्ड देना पड़ा । तुमने बहुत चतुरता के साथ काम किया । मैं खुश हू ।’

कोतवाल ने हाथ जोड़कर प्रार्थना की—‘अन्नदाता, यह बन्दूक मालखाने में जमा करदी जावे ?’

राजा ने हँसकर कहा—‘नहीं । तुमको इनाम में देता हूँ । अपने पास रखो ।’

कोतवाल ने राजा के पैर छुये, और अपने पास बन्दूक रखकर बैठ गया । राजा का खवास, जो जाति का ठीमर था, पान ले आया । राजा पान खाकर तक्रिया से टिक गये । देर तक टिके रहे । सन्ध्या होने में अभी विलम्ब था ।

एक ओर से कुछ हल्ला-गुल्ला सुनाई पड़ा, धूल भी उड़ रही थी । राजा का ध्यान आकृष्ट हुआ । कोतवाल से पूछा, ‘यह क्या है ?’

कोतवाल ने उत्तर दिया—‘अन्नदाता, मुसाहिबजू अपने आदमियों के साथ प्रस्थान कर रहे हैं। केरुआ के लिये मार्ग यही होकर है।’

राजा चुपचाप देखते रहे। थोड़ी देर में आगे-आगे घोड़े पर सवार मुसाहिबजू, उनके पीछे पीनस में चरखारी वाली सरकार और आसपास थोड़े से घुड़सवार, इनके पीछे परिचारिकाओं के रथ और सामान की बैलगाड़ियाँ तथा पैदल बन्दूक वाले। जब ये लोग किले के नीचे आगये, मुसाहिबजू ने ऊँची बुर्ज की ओर देखा। उन्होंने कल्पना करली कि राजा बैठे हैं। घोड़े पर से उतर पड़े। राजा को बहुत झुककर मुजरा किया। उनके सब संगी थम गये, और उन्होंने भी प्रणाम किया। फिर मुसाहिबजू फुर्ती के साथ घोड़े पर सवार होकर बढ़ दिये। राजा ने यह सब भलीभाँति देख लिया। राजा के नेत्र सजल हो गये और गला भर आया। कोतवाल से बोले—‘देश-निकाले का दण्ड तो पूरा हो ही गया है?’

कोतवाल समझ गया कि राजा पसीज गये। उसने विनती की—‘अन्नदाता, ऐसे सरदार के लिये यह बहुत काफी है।’

राजा—‘इस सरदार ने मेरे लिये अनेक बार अपनी जान जोखिम में डाली। इसका आज यह हाल देखकर दया आती है।’

कोतवाल—‘ठीक मर्जी हुई। रण में ऐसा अड़ने वाला ठाकुर कठिनाई से मिलेगा।’

राजा—‘कोतवाल, दण्ड तो मिल चुका, अब आगे बात नहीं बढ़ाना चाहता हूँ।’

कोतवाल—‘हुकुम हो। अन्नदाता, इसी क्षण पालन किया जावेगा।’

राजा ने आह्ला दी—‘तुम मुसाहिबजू से कह दो कि दण्ड की मर्यादा पूरी हो गई। भरतगढ़ लौट जाओ, तुरन्त जाओ।’

कोतवाल दौड़ता हुआ किले के बाहर हुआ । मुसाहिबजू के पास हाँफता हाँफता पहुँचा । वे सब ठहर गये । मुसाहिबजू ने अभीरता के साथ पूछा—‘क्या है कोतवाल साहब ? गङ्गाजली की याद है ?’

कोतवाल ने दम लेकर उत्तर दिया—‘तभी तो सेवा में हाज़िर हुआ हूँ । आप भरतगढ़ लौट जावें । महाराज ने क्षमा प्रदान कर दी है ।’

‘मुझको नहीं चाहिये, मुसाहिबजू ने दृढ़ता के साथ कहा—‘अब हम लोगों को बिना खूँटे-खुटके चले जाने दीजिये लौटेंगे नहीं ।’

कोतवाल—‘आपने महाराज की आज्ञा का कभी निरादर नहीं किया ।’

मुसाहिबजू—‘यदि महाराज की एक आज्ञा दूसरी के विपरीत हो, तो मुझको जो पसन्द आवेगी, उसको मानूँगा ।’

कोतवाल—‘ऐसा स्वामी नहीं मिलेगा ।’

मुसाहिबजू—‘और ऐसे सेवक तो गली-गली मारे-मारे फिरते हैं ।’

कोतवाल—‘इतना हठ नहीं करना चाहिये ।’

मुसाहिबजू—‘कह देना कि उनके जान मैं और मेरी सब सेना मर गई ।’

— २१ —

राजा को सन्देह था, शायद कोतवाल के कहने से मुसाहिबजू न लौटे, इसलिये उन्होंने रामसिंह को बुला भेजा। नगर-भर में पहले तो यह खबर फैली कि मुसाहिबजू को स्वजनो सहित देश-निकाले की सजा दी गई है, फिर इस समाचार के फैलने में देर न लगी कि राजा उनको लौटाने का प्रयत्न कर रहे हैं। नगर के कुछ साहूकार शीघ्र इकट्ठे हुये। उनमें कुञ्जी भी था। वे सब नंगे पैर मुसाहिबजू को लौटाने के लिये चल पडे।

रामसिंह राजा के सामने आया। मजरा करके हाथ जोड़ कर खड़ा हो गया। राजा ने कहा—'कुँवरसाहब, तुम साथ में नहीं गये ?'

रामसिंह को अपने बुलाये जाने का कारण मालूम था। बोला—'अन्नदाना की आज्ञा बिना तो मैं मर भी नहीं सकता।'

राजा ने अनुरोध किया—'तुम किसी तरह मुसाहिबजू को लौटा लाओ। मैंने चरमारी पाली बंटी को साथ में जाने के लिये नहीं कहा था। और, जो-कुछ होना था, हा चुका। मेरी आज्ञा का पालन हो गया। मुसाहिबजू के चल जाने से सारी वस्ती सूनी जान पड़ने लगी है।'

रामसिंह ने जरा छहराने के लिये कहा—'महाराज, वह थोड़े दिन के लिये केरुआ जा रहे हैं, इसीलिये मैं साथ में नहीं गया। केरुआ से जब बुलाये जावेंगे, आ जावेंगे।'

राजा गम्भीर होकर बोले—'इस बीच में यदि ग्वालियर वालो से ठन गई तो ?'

रामसिंह ने उत्तर दिया—'महाराज, केरुआ बहुत दूर नहीं है।'

राजा ने ज़रा कुपित स्वर में कहा -- 'बाते बना रहे हो, सलय निकला जा रहा है, तुम्हारे बसका है या स्वयं कुछ उपाय करूँ ?'

राजा की उतावली की सीमा का उल्लङ्घन न करने के निर्णय से प्रेरित होकर रामसिंह बोला—'अन्नदाता, मैं अभी प्रयत्न करता हूँ ।'

'प्रयत्न ही नहीं', राजा ने आग्रह के साथ कहा -- 'जैसे बने, तैसे लौटो। तेज घोड़े पर बैठकर जाओ। वे दूर निकल गये होंगे ।'

'मैं अभी जाता हूँ ।' रामसिंह बोला—'नगर के साहूकार भी मनाने गये हैं। मुसाहिबजू को मेरे पहुँचने तक वे लोग अवश्य थाम लेंगे ।'

राजा ने ज़रा चैन की साँस लेकर कहा—'अच्छा हुआ वे लोग भी गये, अन्यथा मैं उनको किसी समय देखता, क्योंकि उनकी फरियाद पूरी-की-पूरी सच्ची न थी ।'

रामसिंह किले से बाहर आया। अस्तबल से घोड़ा चुनने-निकालने में उसको कुछ विलम्ब हुआ ।

मुसाहिबजू अपने समाज सहित बहुत धीरे-धीरे जा रहे थे, इसलिये साहूकार समुदाय का पुकार 'ठहरियेगा, ठहरियेगा' उन्होंने सुन ली और वे थम गये। सबसे पहले कुञ्जी को लल्ली मिला। किसी पूर्व निरचय के अनुसार कुञ्जा ने लल्ली से ऊँचे स्वर में कहा—'माते, अपने गहने लिये जाओ, वे मेरे नहीं हैं ।'

मुसाहिबजू ज़रा रूखे स्वर में बोले—'वे गहने लल्ली के नहीं हैं, तुम्हारे हैं। राजा निर्णय कर चुके हैं ।'

लल्ली ने भी हा-मे-हा मिलाई—'मेरे नहीं हैं, मठ ।' और उसने लम्बी साँस ली ।

एक साहूकार बोला—‘कुछ भी हो। आप बिना यह नगर साधनहीन हो जावेगा। राजा वाप्रम बुला रहे हैं। हम लोगो की भी प्रार्थना है। थोड़े-से नेवरो की कोई बात नहीं। बहुत कमा-खा लेंगे। हम लोगो के यहाँ कौन मोने-चाँदी की खेती होती है, इन्ही लोगो से तो चील-भपट्टा करते हैं।’

इस प्रार्थना में व्यङ्ग, आरोप और सत्य का सम्मिश्रण मुसाहिबजू के कोप का कारण हुआ, परन्तु अपने पीछे चरखारी-वाली सरकार की पीनस पर दृष्टिपात करते ही उनको कुछ लज्जा मालूम हुई। उन्होंने कोप को निरुद्ध करके कहा, ‘इस तरह राजा भी बात नहीं करते, जिस तरह आप लोग कह लेते हो। कुञ्जी के समाधान करने पर भी आप लोग साफ बात नहीं कहते।’

उक्त साहूकार बोला—‘राजा, यदि आप नहीं लौटेंगे, तो हम लोग व्यर्थ ही किसी आपत्ति में खप जावेगे। हम लोग भी राज्य को छोड़ देंगे।’

‘कहाँ जाओगे?’ मुसाहिबजू ने पूछा।

एक दूसरे साहूकार ने उत्तर दिया—‘जहाँ हम लोगो की रक्षा की पूरी व्यवस्था होगी।’

मुसाहिबजू ने किले की ओर दृष्टिपात करके दूसरा प्रश्न किया—‘यह व्यवस्था कहाँ है?’

उक्त साहूकार ने समझा मुसाहिबजू जरा ढील पड़ रहे हैं, उत्तर दिया—‘ग्वालियर में, अङ्गरेजो के राज्य में।’

लज्जी बीच में बोल पड़ा—‘हाँ, जहाँ आराम के साथ एक के निश्चानवे बना सको।’

एक तीसरे साहूकार ने जरा धीरे से कहा—‘जहाँ लज्जी माते न हों।’

इस व्यङ्ग को मुसाहिबजू ने नहीं सुना—चरखारी वाली सरकार ने सुन लिया। वह जोर से खारगी। मुसाहिबजू ने उस

खाँसी के संकेत को अवगत कर लिया। बोले—रास्ता छोड़ो। सन्ध्या हो रही है, दूर जाना है।’

बनियो ने फिर आग्रह किया, परन्तु उनके आग्रह में आत्म-रक्षा का आभास अधिक था और सहानुभूति का कम। एक और सेठ ने अपने कन्धे से कन्धा भिलाये हुये दूसरे सेठ से धीरे से कहा—‘घर चलो और शीघ्र दतिया छोड़ने की तैयारी करो, नहीं तो राजा हम सबको खा जायेंगे और ये केरुआ से बैठे-बैठे ही हमको लूटते रहेंगे।’

जो साहूकार मुसाहिबजू के घोड़े के पास खड़ा था उसने विनय की—‘राजा, हम लोगों का धर्म था कि आप से लौट चलने के लिये प्रार्थना करते सो निभा लिया। अब हम लोग भी दतिया छोड़ देंगे।’

मुसाहिबजू ने पीछे मुड़कर देखा, कोई तेजी के साथ घोड़ा दौड़ाए आ रहा है। चिल्लाकर बोले—‘रमू देखो, यह कौन है।’

रमू ने अपनी बन्दूक संभाली; परन्तु कन्धे से जोड़ी नहीं। बोला—‘अन्नदाता, एक ही सवार है।’

मुसाहिबजू ने अपने सब संगियों को सुनाने के लिये जोर के साथ कहा—‘इसकी और सुनलो। देखे, क्या कहता है। फिर सपाटे के साथ चल दो।’

सबलोग इसी घुड़सवार की ओर देखने लगे। थोड़े समय में रामसिंह आ पहुँचा। धोड़े से उतरकर उसने मुसाहिबजू के पैर छुये। बोला—‘लौट चलिये।’

एक साहूकार ने कहा—‘हमलोग भी बड़ी देर से बिनती कर रहे हैं।’

मुसाहिबजू—‘क्यों लौटूँ, कुँवर साहब?’

रामसिंह—‘राजा की आज्ञा है।’

एक साहूकार—‘और हम लोगों की प्रार्थना।’

मुसाहिबजू—‘न तो राजा का मन हमारी तरफ से साफ हुआ है और न ये साहूकार वास्तव में चाहते हैं कि हम अपने दल सहित दतिया में रहे। इसलिये कूँवर साहब, अब हमारी यात्रा के लिये कमसय न करो।’

साहूकार—‘हम, राजा, बेमौत मरे। लुटे और कुटे।’

मुसाहिबजू—‘देखो, इनलोगों ने अब तक वह टेक नहीं छोड़ी।’

साहूकार—‘बड़ी देर से तो मना रहे हैं, कहीं तो कलेजा चीर कर दिखलादे कि जो मन में है, वही बाहर है।’

मुसाहिबजू—‘अपने घर लौट जाओ। किसी का कुछ खोजेगा, तो लगाओगे मुसाहिबजू के आदमियों को।’

साहूकार लुब्ध होगये। यहाँ तक आये ही क्यों, यह सोच कर मन में पछताये। परन्तु युग और परिस्थिति ने उनको खुशामद में डाल दिया था, इसलिये उनके अगुये ने कहा—‘हम लोग तो बिना जीभ के पशु हैं। श्रीमान की छाया में बसते हैं। आप रूठ जावेगे, तो भगवान भी रूठ जावेगे। मन्दिरों में उधर ठाकुरजी हैं और इधर बाहर आप ठाकुरजी हैं।’

किन्तु कोई भी युग और परिस्थिति मानव-हृदय के अन्त-स्तल की ज्वाला की प्रत्येक लौ को पूर्णतया विवश नहीं कर सकती, एक और साहूकार के मुँह से परवश और अकस्मात् निकल गया—मान जाइये, हम लोग तो उनकी भी भोग-ब्यारी हैं और आप की भी।’

इस वाक्य ने मुसाहिबजू के कलेजे में आगसी धधका दी। बोले—‘रास्ता-छोड़ो। जायँगे। नहीं तो घोड़े से कुचल जाओगे। अन्य साहूकारों ने उक्त साहूकार की भर्त्सना की। रामसिंह ने मुसाहिबजू के घोड़े की लगाम दूसरे हाथ से पकड़ ली।

मुसाहिबजू ने क्रुद्ध स्वर में कहा—‘हटो, नहीं तो पछताओगे।’

रामसिंह—‘पछताना तो हम दोनों को ही पड़ेगा। जानते हैं आप, क्या समस्या सामने है ?’

मुसाहिबजू उतावले होकर बोले—‘समस्या हमारा क्या करेगी ? कौनसी समस्या है ?’

रामसिंह—‘सिन्धिया की सेना रोनीजा की गढ़ी तक आ गई है। अभी-अभी समाचार मिला है।’

मुसाहिबजू—‘तो क्या करूँ ?’

रामसिंह ने लगाम छोड़ कर कहा—‘भाग जाओ, जिसमें संसार भर में नाम हो।’

‘क्या ?’—मुसाहिबजू चकित होकर बोले।

रामसिंह ने तुरन्त कहा—‘दुनिया-भर कहेंगे कि ...’

‘क्या ?’—मुसाहिबजू ने टोका।

रामसिंह कहता गया—‘और राजा कहेंगे। दतिया के वन-पर्वत चिल्लाकर कहेंगे।’

‘क्या कहेंगे ?’—मुसाहिबजू ने व्यग्र स्वर में प्रश्न किया।

रामसिंह ने बेधड़क उत्तर दिया—‘यह कहेंगे कि आपके सिपाही डाका डालने में प्रवीण और आप डरपोको में सबसे आगे.....।’

मुसाहिबजू को पसीना आ गया। रुँधे कण्ठ से बोले—‘क्या कहा कुँवर साहब ?’

‘मैंने ठीक कहा।’—रामसिंह ने कहा—‘संसार-भर कहेगा कि आपने ठीक समय पीठ दिखाई और आप कायर हैं।’

मुसाहिबजू बोले—‘न मैं कायर हूँ और न मेरे सिपाही डाकू।’

रामसिंह—‘तब तुरन्त लौट चलिये और सिन्धिया की सेना का मुक्काबिला करने की तैयारी करिये।’

मुसाहिबजू—‘चलो, कुँवर साहब ! युद्ध में प्राण देना केरुआ जाने की अपेक्षा कहीं अधिक अच्छा है।’

इसके बाद मुसाहिबजू अपने दल सहित लौट पड़े, परन्तु भरतगढ़ न गये। आदे के बाँग में, जो दतिया नगर से बाहर है, जा ठहरे। उन्होंने अपना प्राण घोषित किया—‘दतिया के ऊपर चढ़ आने वाले शत्रु को परास्त करके यदि जीवित रहे, तो केरुआ चले जावेंगे, परन्तु परित्यक्त भरतगढ़ में पैर न रक्खेंगे।’

— २२ —

रामसिंह ने राजा को सब बात कह सुनाई और प्रण से मुसाहिबजू को डिगाने में अपनी असमर्थता प्रकट की। राजा दीवान को लेकर आदे के बाग में बिना विलम्ब पहुँचे। राजा के आने का समाचार सुनकर मुसाहिबजू तुरन्त अगवानी के लिये बढ़ आये। हाथ जोड़कर नीचा सिर किये राजा के सम्मने खड़े हो गये। राजा ने बिना आसन लिये ही स्नेह के स्वर में कहा—
'मुसाहिबजू, मैं तुम्हारा राजा हूँ न ?'

मुसाहिबजू—'राजा, अन्नदाना और स्वामी !'

राजा—'मेरी आज्ञा का उल्लङ्घन तो न करोगे ?'

मुसाहिबजू—'कभी नहीं !'

राजा—'भरतगढ़ जाओ और यथावत अपना काम करो। जब दतिया पर कोई धावा बोले, तब डटकर उसका मुक्काबिला करो।'

मुसाहिबजू का गला भर आया। चुप रहे।

राजा ने कहा—'क्या मैं हाथ पकड़ कर भरतगढ़ ले चलूँ ?'

मुसाहिबजू ने गद्गद् स्वर में उत्तर दिया—'जहाँ महाराज की आज्ञा होगी, वही जाऊँगा। हुकुम हो, तो रात-भर यही ठहरा रहूँ। आज गरमी भी बहुत है।'

'नहीं', राजा ने दृढ़तापूर्वक कहा—'भरतगढ़ लौट जाओ। गरमी-सरदी सब भरतगढ़ में ही बिताओ।'

मुसाहिबजू स्वीकार करते हुये बोले—'स्वामी के हठ के सामने सेवक का हठ नहीं चल सकता। अभी जाता हूँ।'

राजा ने अकेले में लेजाकर मुसाहिबजू से कहा—'देखो, जमाना नाजुक है। संभलकर चलो और सिपाहियों की बागडोर हाथ में रक्खो।'

मुसाहिबजू ने विनय की—‘अन्नदाता, ऐसा ही होगा । मुझको कोई भी कायर न कह सकेगा ।’

राजा—‘तुम कायर नहीं हो ।’

मुसाहिबजू—‘थोड़ी देर पहिले रामसिंह बहुत बड़ी बात कह गये ।’

राजा—‘रामसिंह की परवाह मत करो । वह अपना ही है, परन्तु प्रजा की, बानियों की, रक्षा अवश्य करनी होगी ।’

मुसाहिबजू—‘महाराज, मैं वह सब माल लौटवा दूँगा ।’

राजा को हँसी आ गई । बोले—‘मुसाहिबजू जो-कुछ उचित हो, करो । मुझको उस विषय में कुछ नहीं कहना है । केवल एक बात याद रखो,

‘जासु राज्य प्रिय प्रजा दुखारी,
सो नृप अबस नरक अधिकारी ।’

❀ इति ❀

